

روشن خیال تعلیمی کتابی سلسلو

6

نوجوانن ڏانهن

پرنس پیئر گروپاٽکن
مترجم: برکت علی ”آزاد“

سڌي پي سي ايس

سينٽر فار پيس اينڊ سول سوسائٽي

B-98 قاسم نگر-قاسم آباد، حيدرآباد

Ph: +92-22-2904408, +92-22-2652401, Fax: +92-22-2652401

cpcs.sindh@hotmail.com

نوجوانن ڏانهن

پرنس پیئر گروپاٽکن
مترجم: برکت علی ”آزاد“

CPCS

سڀ حق ۽ واسطا اداري وٽ محفوظ

ڪتاب جو نالو:	نوجوانن ڏانهن
موضوع:	روشن خيال تعليمي سلسلو
ليکڪ:	پرنس پيٽر ڪروپاٽڪن
مترجم:	برڪت علي ”آزاد“
ڪمپوزنگ:	سليمان سميجو
چاپو پهريون:	جولاءِ 2007ع
چپائيندڙ:	سي پي سي ايس
مُله:	ٽيهه روپيا

ارپنا

سنڌ جي انهن نوجوانن جي نالي، جيڪي نه رڳو هڪ جديد، آزاد ۽ روشن خيال سنڌ جا خواب ڏسن ٿا پر ان لاءِ ذهني، روحاني ۽ عملي پور هيٺو پڻ ڪن ٿا.

All Rights Reserved	
Book Title:	Nojawan Danhn
Subject:	Civil Society Education Series-6
Authored by:	Prince Peter Kropotkin
Translated by:	Barkat Ali “Azad”
Year:	July. 2007
Published by:	CPCS

سي پي سي ايس جي پبليڪيشن آفيسر منير چانڊيي چپائي پڌرو ڪيو.

(پرنس ڪروياتڪن 19هين صديءَ ۾ روس جو هڪ عظيم انسان ٿي گذريو آهي. پنهنجي دؤر ۾ روس جي حڪمران طبقي ۾ جنم وٺندڙ ۽ پنهنجي طبقي سان بغاوت ڪري سڄي زندگي عوام لاءِ وڙهندڙ پرنس ڪروياتڪن هڪ وڏو ليکڪ به هو. هن جو اهو جڳ مشهور ڪتاب چو ”نوجوانن ڏانهن“ دنيا جي سنجيده ادب ۾ هڪ شاهڪار طور ڳڻيو وڃي ٿو. دنيا جي ادب جو اهو شاهڪار سنڌي ٻوليءَ ۾ اسان جي جهوني اديب ڪامريڊ برڪت علي ”آزاد“ 60ع جي ڏهاڪي ۾ ترجمو ڪيو. پرنس ڪروياتڪن جي هن ڪتاب جي سنڌ ۾ ڪيترن ئي نسلن جي ذهني ۽ فڪري تربيت ۾ بنيادي ڪردار ادا ڪيو. اهو اهر ليکڪ هاڻي اسان وٽ اڻ لپ ٿي چڪو آهي؛ خاص طور نوجوان نسل، جن سان مخاطب ٿي هي ڪتاب لکيو ويو آهي، سو هن ڪتاب جي اهميت کان بلڪل اڻ واقف آهي. هتي اسين اهو ڪتابچو ان مقصد سان ٻيهر شايع ڪري رهيا آهيون ته جيئن اڄوڪي سنڌ جو نوجوان نسل به اهڙو ادبي ۽ فڪري شاهڪار پڙهي سگهي. - ادارو)

نوجوانن ڏانهن

[اڄ مان نوجوانن سان ڪي ڳالهين ڪرڻ چاهيان ٿو. ٻين ماڻهن (منهنجو مطلب دراصل دل ۽ دماغ جي ٻين سان آهي) کي هن مضمون کي پڙهڻ جي تڪليف گوارا نه ڪرڻ گهرجي، ڇاڪاڻ ته هن جي پڙهڻ مان سواءِ پنهنجي اکين کي ٽڪائڻ جي ڪين ٻيو ڪجهه به حاصل ڪونه ٿيندو.

سمجهو ڪٿي ته توهان جي عمر هن وقت ارڙهن يا ويهه ورهيه آهي، ۽ توهين هيئنتر پنهنجي تعليمي زندگي يا وديارتي جيون کي پورو ڪري، دنياوي معاملن ۽ وهناري زندگيءَ ۾ داخل ٿي رهيا آهيو. مان هي به مڃان ٿو ته توهان جا دماغ انڌي وشواس کان آزاد آهن. اهي انڌا وشواس، جن کي توهان جي دماغن ۾ داخل ڪرڻ لاءِ توهان جي وڏن ۽ خود ماستر صاحبن ڪافي محنت کان ڪم ورتو هو. مون کي خبر آهي ته توهان نرڳ، دوزخ ۽ بهشت جي ڳالهين کان ڪونه ٿا ڊڄو ۽ توهين مٿن خواه ٻاون ۽ ٻانڀڻن جي نلهين ڳالهين کي به ٻڌڻ نٿا چاهيو. مون کي اها به ڄاڻ آهي ته توهين انهن بناوتن ماڻهن منجهان به نه آهيو، جي فقط پنهنجن چمڪندڙ ڪپڙن ۽ عجيب و غريب شڪلين ۽ خاص چال ڍال کي ڪن خاص موقعن تي فخر سان ڏيکارڻ جي ڪوشش ڪندا آهن، ۽ جي ننڍيءَ عمر ۾ ئي ڪنهن نه ڪنهن طريقي عيش مائڻڻ ۽ موجن وٺڻ لاءِ آتا ۽ حيران هوندا آهن، پر مون کي يقين آهي ته اوهان مان گهڻا مادر گيتيءَ (ڌرتي ماتا) جا اهڙا لائق سپوت ۽ صالح فرزند به آهن، جيڪي پنهنجي زندگيءَ کي پنهنجي خواه انسانيت جي فائدي لاءِ با اصول ۽ با ڪردار بڻائي، ڪجهه سمجهڻ، ڪجهه سکڻ، ڪجهه ڏسڻ ۽ ڪجهه ڪرڻ لاءِ هميشه بيچين رهن ٿا. توهان جي هن بيچينيءَ، ڪنهن مقصد جي تلاش ۽ ڪجهه ڪرڻ جي تمنا کي پيش نظر رکندي، مان توهان سان ڪي ڳالهين ڪرڻ چاهيان ٿو.

• سمجهو ڪٿي ته توهان کي علم ۽ سائنس جي چڱي تعليم ملي آهي ۽ هيئن توهين ڊاڪٽر بڻجڻ چاهيو ٿا.

سڀاڻي هڪڙو ڦاٽل ۽ پراڻن ڪپڙن وارو هڪ غريب ماڻهو ڪنهن بيمار عورت کي ڏسڻ لاءِ توهان کي وٺڻ اچي ٿو. هو توهان کي هڪ اهڙي پاڙي ۾ وٺي وڃي ٿو. جنهن جون گهٽيون بلڪل تنگ ۽ سوڙهيون آهن. ايتري قدر جو اُتان ٻن ماڻهن جو هڪڙي سان گڏجي هلڻ به مشڪل آهي. اُتي توهان کي هڪ بدبوءِ دار جاءِ ۾ هڪڙي جهڪي ڏيئي جي روشنيءَ ۾ مٿي چڙهڻو پوي ٿو. توهين به چار ڪن ڪچري سان ستيل ڏاڪا اورانگهي، جڏهن مٿي پهچو ٿا، تڏهن توهين هڪ چڱل ڪٽ تي اُن بيمار عورت کي سٺل ڏسو ٿا. ڪٽ جي ڀرسان هڪ پراڻي تڙي تي پيلي رنگ جا ڪمزور ۽ گدلا ٻار ميرن ۽ ڦاٽل ڪپڙن ۾ ڏڪندي اڪيون ڦاڙي. توهان ڏانهن نهارِي رهيا آهن. بيمار عورت جو مالڪ يا پتي هڪڙو مزدور آهي. جو سڄي عمر ڪارخاني ۾ روزانو ٻارنهن تيرنهن ڪلاڪ ڪم ڪندو رهيو آهي. هيئن تن مهينن کان بيڪار وٺو آهي. نوڪريءَ کان جواب ملڻ هن لاءِ ڪا نئين ڳالهه ڪانهي. ڇاڪاڻ ته سال ۾ ڪڏهن نه ڪڏهن هن سان اها ڪار مڙي ٿيندي رهندي آهي. پر هن سال هو اڳي کان به وڌيڪ تڪليف ۾ آهي، انهيءَ جو سبب هي آهي، جو هن کان اڳ جڏهن هو بيمار پوندو هو ته کيس نوڪريءَ کان جواب ملندو هو. تڏهن سندس گهر واري ڪو پورهيو ڪري. وقت کي منهن ڏيندي هئي. شايد هوءُ توهان جي ئي گهر جا پانڊا ۽ برتن صفا ڪندي رهي هجي ۽ اهڙيءَ طرح ٻارن جي پالڻ لاءِ پنج ست روپيا ڪمائي وٺندي هجي. پر هن دفعي ته هوءُ ويچاري به ٻن تن مهينن کان بيمار ٿي، بستري داخل آهي. سندس بيماريءَ کان پوءِ سمورو گهر ۽ ننڍا ٻار عجيب مصيبت ۾ مبتلا آهن.

ڊاڪٽر صاحب، هي ته اوهان هتي پهچڻ سان ئي سمجهي ورتو هوندو ته هن عورت جي بيماريءَ جو سبب فقط جسماني ڪمزوري، ڪافي طاقتور کاڌي جي اٿاڻ ۽ صاف هوا جي ڪمي آهي. مهرباني ڪري ٻڌايو ته اوهين هن مريض لاءِ ڪهڙو نسخو تجويز ڪندا؟ ڇا روزانو سير ڪير؟ شهر کان ٻاهر ڪنهن کليل ميدان ۾ هوا خوري؟ ڪنهن چڱيءَ هوادار جاءِ ۽ ڪافي روشنيءَ واري ڪمري ۾ سمهڻ؟ بيشڪ! سٺي تجويز آهي. پر اوهان کي هيءَ ڳالهه به وسارڻ نه گهرجي ته جيڪڏهن هڪ غريب عورت وٽ مٿيون سموريون شيون موجود هجن ها، ته پوءِ اهي اُٻاؤ اوهان سان صلاح ڪرڻ کان اڳ ۾ ئي هوءُ وٺندي رهي ها.

جيڪڏهن توهان ۾ سچ پچ انساني همدرديءَ جو جذبو موجود آهي ۽ جيڪڏهن توهين کليءَ ريت ڳالهائي ڄاڻو ٿا ۽ توهان جي چهرِي مان ايمانداري ظاهر ٿئي ٿي ته پوءِ هنن مان توهان کي گهڻين ئي ڳالهين جي خبر پئجي سگهي ٿي. هو توهان کي ٻڌائيندا

اوهان جي هڪ دوست ۽ خير خواه جي حيثيت ۾، مون کي توهان جي من جي اُٿل پتل جي چڱيءَ ريت خبر آهي. مون کي انهيءَ ڳالهه جي به سورهن آنا ڄاڻ آهي ته اڪثر ڪري توهان جي دلين ۾ هي سوال اُٿندو آهي ته ”اسان کي اڳتي هلي ڇا ڪرڻو آهي؟“ گهڻو ڪري اوهان مان هرڪو پنهنجي من ۾ هميشه اهي ئي ويچار ڪندو آهي ته ”مون ڪافي عرصي تائين سماج يا سوسائٽيءَ جي مدد جي آڌار تي، جيڪا علمي ۽ هنري تعليم ورتي آهي، تنهن جو مقصد هي نه آهي ته پنهنجي علمي يا هنري لياقتن کي ٻين جي لٽڻ يا فقط پنهنجي ذاتي فائدين کي حاصل ڪرڻ جو ذريعو بڻايو وڃي.“ مان سمجهان ٿو ته جيڪو پنهنجين لياقتن کي ائين پنهنجن ذاتي فائدين حاصل ڪرڻ ۽ ٻين کي لٽڻ جو ذريعو سمجهي ٿو، سو اخلاق، انسانيت ۽ شرافت جو گلو گهٽي ٿو. جنهن انسان جي دل ۾ اهو خيال پيدا ٿئي ته وقت اچڻ تي مان پنهنجي علم، عقل ۽ لياقت کي اُنهن ماڻهن جي حقن جي بچاءَ ۾ صرف ڪندس جي اڄ هر طرح جي مصيبت ۽ جهالت ۾ مبتلا آهن، اهڙو ماڻهو نه رڳو پنهنجي انساني فرض کان گسي ٿو، پر مان ته ايترو به چوندس ته منجهس ذري جيتري به انسانيت ڪانهي ۽ سندس وجود سراسر خود غرضيءَ ۽ حيوانيت سان ڀريل آهي.

مان هي به تسليم ڪريان ٿو ته توهان به اُنهن ماڻهن منجهان آهيو جن کي هن قسم جا سڀنا ايندا رهندا آهن. ڇا اها حقيقت نه آهي؟

چڱو! هيئن ئي اسان کي ڏسڻو آهي ته پنهنجن هنن سڀن خواهه مستقبل جي خوابن کي سچو ۽ صحيح ثابت ڪرڻ لاءِ توهان کي ڇا ڪرڻ گهرجي؟

مون کي اها خبر ڪانهي ته توهان ڪهڙي گهر ۽ خاندان ۾ پيدا ٿيا آهيو. ممڪن آهي ته توهان ڪنهن خوشحال گهر يا ڪٽنب جا ميمبر هجو. ۽ توهان ڪنهن اعليٰ تعليم حاصل ڪرڻ جو خيال ڪيو هجي، توهان جي ڊاڪٽر ٿيڻ جي مرضي هجي، يا ڪو بئريسٽر، ليڪڪ يا سائنسدان بڻجڻ جو خيال هجي. مطلب ته اوهان جيڪي ڪجهه به ٿيڻ يا ڪرڻ چاهيو. اوهان جي سامهون بهرحال ڪم ڪرڻ جو هڪ وسيع ميدان موجود آهي.

انهيءَ ۾ ڪوبه شڪ ڪونهي ته توهان پنهنجي اعليٰ تعليم ۽ تربيت يافته دماغ سان زندگيءَ جي ميدان ڪارزار ۾ داخل ٿي رهيا آهيو. پر ڇاڪاڻ ته توهان جي تعليم فقط درسي ڪتابن تائين محدود پئي رهي آهي، تنهن ڪري ضروري آهي ته زندگيءَ جي عملي پهلوءَ کان آگاهه ٿيڻ لاءِ توهين انسان ذات جي سڀ کان قيمتي عنصر يعني هارين ۽ مزدورن جي مصيبت واري زندگيءَ، سندن ڪنن محنت، تنگ گذران ۽ پاڻ کي اعليٰ ۽ اُوچ سڏائيندڙ موجوده سوسائٽيءَ جي نيڪيدارن ۽ سرمائيدارن جي بيجا ظلمن ۽ بي انصافين خواهه سماج جي بيهوده بندش ۽ ناروا پابندين کان واقف ٿيو. بس! اهو ئي آهي مقصد هيٺ ڏنل خيالن کي قلمبند ڪرڻ جو. [

ته پاسي واريءَ ڪوئيءَ ۾ جيڪا عورت ڪنگهي رهي آهي ۽ جنهن جو دردناڪ آواز ٻڌي توهان کي ڏکي وٺي وڃي ٿي، سا ڪپڙن ڌوئڻ واري هڪ غريب عورت آهي. هيٺينءَ منزل ۾ رهندڙ سمورا ٻار، بخار جي تڪليف جي ڪري دانهون ڪري رهيا آهن. سڀ کان هيٺينءَ منزل ۾ رهندڙ ڌوڀيائي، هلندڙ سياري جي پڇاڙيءَ تائين جيئري رهي نه سگهندي ۽ پير واريءَ جاءِ ۾ رهندڙ ماڻهن جي حالت ته هن مائيءَ کان به وڌيڪ خطرناڪ آهي.

هنن سڀني بيمار ماڻهن لاءِ توهين ڇا ڪندا؟ ڇا هنن لاءِ طاقت وارو کاڌو، آب ۽ هوا جي تبديلي ۽ هلڪي ورزش تجويز ڪندا؟ مان سمجهان ٿو ته توهين ضرور چاهيندا هوندا ته توهين ڪيئن به ڪري، هنن کي جيڪر اها ئي صلاح ڏيو، پر افسوس! جو توهان هنن کي اها صلاح ڏيڻ جي پاڻ ۾ همت ئي ساري نٿا سگهو ۽ آخر توهين به ٻين وانگر قسمت ۽ نصيب کي ڳالهائيندا، پنٽي موٽي اچو ٿا.

بٽي ڏينهن جڏهن اڃا توهان هنن دوزخ سمان جاين ۾ رهندڙ بدقسمت ماڻهن جي نصيب تي ويچار ٿي ڪري رهيا آهيو ته توهان جو ساڻي توهان کي ٻڌائي ٿو ته ڪالهه هڪڙو پٽيوالو کيس سڏڻ آيو هو ۽ پاڻ سان هڪڙي عاليشان گاڏي به وٺي آيو هو. اڄ اهو ساڳيو ماڻهو وري آيو ۽ کيس هڪ شاهي محلات ۾ رهندڙ هڪ بيگم صاحب جي نبض ڏيکارڻ لاءِ وٺي ويو هو. هن پري پيڪر عورت کي رات جو نند نه اچڻ جي بيماري هئي. هن پنهنجي سموري حياتي هار سينگار، ڪيل تماشن، قسمين قسمين کاڌن ڪارائڻ ۽ دعوتن ڏيڻ ۽ پنهنجي بيوقوف مڙس سان جهڳڙا ڪرڻ ۾ گذاري آهي. توهين هن لاءِ تجويز ڪريو ٿا: وس پجندي خراب عادتون گهٽائڻ، ساديون ۽ هلڪيون غذائون، صاف هوا ۾ پيار ڪرڻ، سڀاءَ کي ٿڌو رکڻ ۽ جسماني ڪنهن به پورهيو نه ڪرڻ جي ڪميءَ کي ڪنهن حد تائين پوري ڪرڻ لاءِ پنهنجي ڪمري جي اندر ئي هلڪي ڪسرت ڪرڻ وغيره.

هڪڙي انهيءَ لاءِ مري رهي آهي ته کس سڄي عمر نه ڪڏهن پورو کاڌو مليو آهي ۽ نه ڪافي آرام ۽ بي انهيءَ ڪري تڪليف هيٺ آهي، ڇاڪاڻ ته کيس پنهنجي حياتيءَ ۾ اڃا تائين اها به خبر ڪانهي ته محنت ڪرڻ ڇا ڪي ڇڏيو آهي؟

جيڪڏهن توهان انهن ڪمزور اخلاق وارن ماڻهن منجهان آهيو، جي جهڙو واءِ ڏسندا آهن، تهڙي پٺ ڏيندا آهن، جي نهايت ۽ خوفناڪ ۽ نازڪ حالتن جي پيدا ٿيڻ کان پوءِ به فقط هڪڙي ٿڌي ساهه کڻڻ يا شربت جي هڪڙي گلاس پيئڻ سان نري ويندا آهن، ته پوءِ آهستي آهستي توهان کي اهڙن دکدائڪ نظارن کي ڏسڻ جي عادت پئجي ويندي ۽ توهان ۾ ٻڙ حيوانيت جو مادو پيدا ٿي ويندو ۽ توهان جو مقصد به فقط عيش پسند ماڻهن جي وچ ۾ رهڻ ٿي پوندو، جنهن جو نتيجو اهو نڪرندو جو توهان هن گپ ۾

قاسم کان پوءِ مصيبت زده ماڻهن جي خبر گيريءَ کان صفا رهجي ويندا، پر جيڪڏهن توهان ”انسان“ آهيو ۽ پنهنجي دلي جذبات کان ڪنهن عملي ڪم وٺڻ جي طاقت رکو ٿا، ۽ توهان جي حيواني مادي توهان جي ضمير کي ڏوڪو نه ڏنو آهي، ته پوءِ هڪڙي ڏينهن توهان پنهنجي دل ۾ هيئن چوندا گهر ڏانهن ورندا: ”نه هيءُ انيائءَ آهي، بي انصافي آهي؛ اها حالت هن کان پوءِ گهڻي وقت تائين قائم رهڻ نه گهرجي؛ فقط مرض جي علاج ڪرڻ مان ڪجهه ڪونه ورندي. مرض پيدا ٿيڻ جي ڪارڻ کي ئي روڪڻ گهرجي.“ اها حقيقت آهي ته جيڪڏهن ماڻهن کي پنهنجي ماني ٽڪر حاصل ڪرڻ لاءِ ڪي سهوليتون ميسر ٿي وڃن ۽ هو ڪنهن حد تائين علم به حاصل ڪري سگهن، ته پوءِ چئي سگهجي ٿو ته اسان جي روڳن ۽ مرضن جو تعداد گهڻي ڀاڱي هوند گهٽجي وڃي ۽ ٻيون بيماريون به غائب ٿي وڃن. حڪمت جا ٽلها ڪتاب وڃي کڏ ۾ پون. صاف هوا، طاقتور کاڌو ۽ عام رواجي محنت. اهي بنيادي ڳالهائون آهن. انهن کان سواءِ ڊاڪٽرن جون سموريون ڳالهائون چالبازيءَ ۽ ڊوڪيمازيءَ کان سواءِ ٻيو ڪجهه به نه آهي.

بس! جنهن ڏينهن اهي ڳالهائون توهان جي سمجهه ۾ اچي وينديون، تنهن ڏينهن چئبو ته توهان سوشلزم، ساميه واد ۽ اشتراڪيت کي سمجهي ورتو. انهيءَ بعد توهين هن باري ۾ اڃا به وڌيڪ کوجنا ڪرڻ جي ڪوشش ڪندا.

جيڪڏهن توهين انساني همدرديءَ ۽ پراپرڪار جي اهميت کي محسوس ڪريو ٿا، ۽ انهيءَ سان گڏ هڪڙي با اصول ماڻهوءَ جي حيثيت ۾ موجوده سماج يا سوسائٽيءَ جي موجوده اوڻاين تي ويچار ڪرڻ جي به خواهش اٿو، ته پوءِ آخر هڪڙي ڏينهن ساميه وادين يا اشتراڪيت پسند گروهه جي ماڻهن سان ملڻ کان سواءِ توهان کي ٻيو ڪوبه رستو نظر نه ايندو، ۽ توهين ٻڙ هنن سان گڏجي دنيا ۾ سماجڪ انقلاب آڻڻ لاءِ مجبور ٿيندا.

• پر شايد اوهين چئو ته ”اسان کي اهڙيءَ قسم جي خود غرضانه دڪانداريءَ سان ڪابه دلچسپي ڪانهي، ۽ اسين پنهنجو وقت علم حڪمت ۽ علم ڪيميا Chemistry وغيره جي کوجنا ۾ صرف ڪري، فقط علم ۽ سائنس جي ترقيءَ جا خواهشمند آهيون.“ نه فقط ايترو، پر توهين هي وعظ ڪرڻ به شروع ڪري ڏيندا ته، ”اسان جي اهڙي ڪم جو نتيجو آخر شاندار ظاهر ٿيندو، ۽ انهيءَ جي ڪابه پرواهه ڪانهي ته اسان جي هن ڪم جو ڦل اسان جي موجوده نسل کي ٿو ملي يا هن بعد پيدا ٿيندڙ نسلن کي“ وغيره. سڀ کان اڳ ۾ اسان کي هيءَ ڄاڻڻ جي ڪوشش ڪرڻ گهرجي ته سائنس جي ترقيءَ جي اصلي مراد ڇا آهي، ۽ توهين ان جي معنيٰ ڪهڙي ٿا ڪيو؟ ڇا ان جو مقصد فقط اعليٰ درجي جو آرام ۽ آئند حاصل ڪرڻ آهي، جو قدرت جي طاقتن کي پنهنجي همت ۽ محنت سان زير ڪرڻ کان پوءِ انسان کي حاصل ٿئي ٿو؟

اهڙيءَ حالت ۾ مان توهان کان پڇندس ته جو انسان فقط پنهنجي زندگي آرام ۽ عيش ۾ گذارڻ لاءِ سائنس ۽ حڪمت جي ترقي چاهي ٿو تنهن ۽ هڪڙي انهيءَ شرابيءَ ۾ جو شراب جي نشي ۾ اُلوت ٿي، وقتي مزد حاصل ڪرڻ جي ڪوشش ڪري ٿو، ڪهڙو فرق آهي؟

انهيءَ ۾ ڪوبه شڪ ڪونهي ته پهرئين ماڻهوءَ پنهنجي ذاتي آرام ۽ آئند جي شيءِ نهايت قابليت سان چونڊي آهي، ڇاڪاڻ ته شراب جي مقابلي ۾ ان مان وڌيڪ گهرو ۽ وڌيڪ ڦلڌاڪ آئند حاصل ٿئي ٿو ۽ شراب مان وقتي آئند کان سواءِ ٻيو ڪجهه به حاصل ڪونه ٿو ٿئي. ٻنهي جي خواهشمندن کي فقط خود غرضي ۽ سوارٿ مدنظر آهي ۽ ٻنهي جو مقصد به ساڳيو آهي، يعني ذاتي سُڪ ۽ مزد حاصل ڪرڻ.

هتي وري به شايد توهان چوندا ته نه، اسين پنهنجي سوارٿ لاءِ ڪم ڪونه ٿا ڪريون، پر فقط سائنس جي ترقي ۽ انسان ذات جي بهتري ئي اسان کي پيش نظر آهي ۽ اسان جي ڪوجنا جو به اهو ئي مقصد آهي.

مان چوندس ته هي به هڪ مزيدار پيرم آهي. اسان مان جنهن به شروعات ۾ سائنس ۽ فلسفي جي ڪوجنا جو ڪم شروع ڪيو هو، تنهن پڻ ساڳئي قسم جي دعويٰ ڪئي هئي. منڍ ۾ اسين به ائين ئي چوندا هئاسون.

پر جيڪڏهن سچ پچ توهين نوع انسان جي بهتريءَ جو خيال رکو ٿا ۽ توهان جو مقصد انساني سماج جي خدمت ۽ پلائي آهي، ته پوءِ توهان جي سامهون هڪڙو ڏکيو سوال اُٿي ٿو.

توهان جي اندر ۾ علم ۽ سائنس کان سواءِ ٻيءَ ڪنهن ڳالهه جي تور ٽڪ ۽ اندازي لڳائڻ جي فرصت ڪٿي ڪيتري قدر به گهٽ هجي، پر تڏهن به توهين هيءَ ڳالهه ته هڪدم سمجهي سگهو ٿا ته اڄ ڪالهه اسان جي سماج ۾ سائنس فقط ذاتي فائدين کي حاصل ڪرڻ جو هڪ ذريعو بڻيل آهي. جنهن مان چند ماڻهو پنهنجي زندگيءَ کي وڌيڪ سکيو ۽ آسان بڻائي، دنيا جي ٻين ڪروڙن انسانن کي ذليل زندگي گذارڻ لاءِ مجبور ڪن ٿا.

سو سالن کان وڌيڪ عرصو گذريو آهي، جو سائنس هن دنيا جي پيدائش جي باري ۾ پنهنجي طرفان چئو فيصلو ڪري ڇڏيو آهي. پر گهڻا ماڻهو اهڙا ماڻهو لپندا، جن هن باري ۾ پيش ٿيل اصولن جي چنڊ چاڻ ڪئي آهي يا هن باري ۾ ڪو خاص اعليٰ درجي جو علم يا واقفيت حاصل ڪئي آهي؟ اهڙن ماڻهن جو تعداد ڪي هزار مس هوندو. پر اهي ڪروڙين بدقسمت انسان، جي اڃا تائين مفلسيءَ ۽ انڌ و شواس ۾ قائل آهن ۽ انهيءَ گهٽتائيءَ ڪري ئي هو ڌرمي ۽ مذهبي نُڪن جي چنبي ۾ اچي وڃن ٿا، تن مان انهن اصولن جي واقفن جو تعداد ته اتي ۾ لوڻ برابر به نه آهي.

اسين جيڪڏهن انهيءَ کان به ڪجهه اڳڀرو وڌي ڏسون ٿا، ته پوءِ اسان کي معلوم ٿئي ٿو ته سائنس جسماني ۽ اخلاقي واڌاري سواءِ علم صحت جي ڦهلاءَ لاءِ ڇا ڇا ڪيو آهي. سائنس اسان کي جيڪي رستا ڏيکاريا آهن يا جيڪي اصول سيڪاريا آهن، سي، ڪتابن ۾ ئي بند رهڻ سبب، اسان لاءِ بيڪار ثابت ڪين ٿي چڪا آهن؟

هر ڪو ڄاڻي ٿو ته سائنسدانن جون اهي ڪوجنائون، جن مان عام جنتا ڪوبه فائدو وٺي نٿي سگهي، سي محض بيڪار آهن.

انهيءَ جو ڪارڻ ڇا آهي؟ اهو ئي ته سائنس جو فائدو اڄڪلهه فقط ڪي رسائيءَ وارا ماڻهو وٺي رهيا آهن. سماجڪ يا سوشل برابري نه هجڻ ڪري، اڄ انسانذات پن فرقن ۾ ورهايل آهي. هڪڙا مزدوري ڪندڙ غلام ۽ ٻيا سندن رت ست چوسيندڙ پونجي پتي يا سرماڻيدار. هن زبردست تفاوت جي ڪري ضمير جي آواز موجب يا اصول زندگي گذارڻ جو سمورو وعظ هڪ دل ڏکوئيندڙ مذاق کانسواءِ ڪا معنيٰ نه ٿو رکي.

مان توهان کي ٻيا به ڪيترائي مثال ڏيئي، هڪڙي حقيقت سمجهائي سگهان ٿو. پر ڳالهه کي گهڻو وڌائڻ نيڪ نه آهي. جيڪڏهن توهان پنهنجي تنگ ڪوئيءَ مان (جنهن جي درين تي مٿي جميل آهي ۽ جنهن ۾ رکيل ڪتابن جي الماڙين تي ڪڏهن سج جي روشني به ڪانه ٿي پهچي) ٻاهر نڪري، چئن ئي طرفن ڏانهن نظر ڊوڙائي ڏسندا، ته توهان جي قدم قدم تي نيون ثابتيون ملنديون، جن مان انهيءَ ڳالهه جي چٽي ثابتي ظاهر ٿيندي.

هن وقت اسان کي هرو پيرو سائنس جي گهڻي ڪوجنا ۽ پرچار جي ڪا خاص ضرورت ڪانهي، پر سڀ کان وڌيڪ جيڪا ضروري ڳالهه آهي، سا هيءَ ته سائنس هن وقت تائين جيڪا ترقي ڪئي آهي ۽ جيڪو علم ۽ تجربو اسين حاصل ڪري سگهيا آهيون، تنهن مان روز مرهه جي جيوت ۾ ڪم وٺڻ گهرجي ۽ ان جو فائدو هر ماڻهوءَ تائين پهچائڻ جي ڪوشش ڪرڻ گهرجي. اسان کي اهڙو بندوبست ڪرڻ گهرجي، جو انسان ذات علم ۽ سائنس جي صحيح طريقن کي چڱيءَ ريت معلوم ڪري سگهي ۽ انهن کي ڪم ۾ آڻي سگهي. ائين ٿيڻ سان سائنس هڪ شوق جي شيءِ نه رهندي، پر انساني زندگيءَ جو آڌار ۽ سهارو ثابت ٿيندي. اهو ئي آهي نبياءَ ۽ اصول جو رستو ۽ اهائي آهي انصاف جي تقاضا.

انهيءَ کان سواءِ، خود سائنس جي ترقيءَ ۽ واڌاري جي نقطي نگاهه کان به اهو ئي طريقو نيڪ ۽ ضروري آهي. سائنس جي صحيح معنيٰ ۾ ترقي ئي تڏهن ٿيندي، جڏهن عام جنتانن جي اصولن جو آڌر پاءُ ۽ استقبال ڪرڻ لاءِ تيار هوندي.

اوزارن جي ذريعي گرمي پيدا ڪرڻ جو اصول گذريل صديءَ ۾ ظاهر ٿي چڪو هو، پر اسي ورهين تائين اهو اصول ڪتابن ۾ بند پيو رهيو ۽ ان جو استعمال تڏهن ئي

سگهيو. جڏهن عوام ۾ سائنس جو علم چڱيءَ طرح ڦهلاجي ويو. ڊارون Darwin ارتقا جو Evolution جو جيڪو نظريو ڳولي لڌو، سوتن پيٽر هين کان پوءِ عالمن جي ذريعي تسليم ڪيو ويو ۽ اهو به تڏهن جڏهن هنن تي عام جو دباؤ پيو. شاعر ۽ چترڪار وانگر عالم، وگيانڪ ۽ فيلسوف جي هستيءَ جو آڌر به اهو سماج آهي، جنهن ۾ هورهن ٿا ۽ پنهنجي اصولن جو پرچار ڪن ٿا.

پر جڏهن انهيءَ قسم جا ويچار توهان جي دلين ۾ پيدا ٿيندا، ته پوءِ توهين سمجهي ويندا ته سڀ کان وڌيڪ اهميت رکندڙ ۽ ضروري ڳالهه اها آهي ته انهن موجوده طريقن ۾ بنيادي طرح سان تبديلي آندي وڃي، جن جي ذريعي چند ماڻهو سائنس ۽ علمي ترقيءَ جو حد کان وڌيڪ فائدو حاصل ڪن ٿا ۽ باقي دنيا انهيءَ ئي حالت ۾ رهي ٿي، جنهن حالت ۾ هواج کان هزارين سال اڳ هئي. مطلب ته موجوده سرشتي جي ڪري سموري جنتا ۽ عام ماڻهو فقط مشين جي پرزي وانگر وهي رهيا آهن ۽ صحيح اصولن ۽ طريقن کي سمجهڻ کان بلڪل لاجار آهن. جنهن ڏينهن توهين انهيءَ ڳنڍڻي ۽ وسيع علمي سچائيءَ کي پوريءَ طرح سمجهي ويندا، تڏهن توهان کي موجوده سائنس ۽ ان جي فائدي مان جنهن تي چند ماڻهن جو قبضو آهي، هرگز مزو ڪونه ايندو. آخر توهان پاڻ انهن اُپائن کي سوچڻ جي ڪوشش ۾ لڳي ويندا، جن جي ذريعي انقلاب ۽ تبديلي اچي سگهي، ۽ جيڪڏهن توهان اها ڪوشش اهڙيءَ ئي سچائيءَ، محنت ۽ اُتساه سان ڪئي جهڙي هن کان اڳ ۾ سائنس جي کوجنائن ڪرڻ وقت ڪئي پئي ويئي آهي، ته پوءِ پڪ ٿي پڪ توهان سوشلزم جي اصولن کي قبول ڪرڻ لاءِ تيار ٿي ويندا ۽ نه رڳو تيار ٿيندا پر توهان سوشلزم ۾ اعتبار رکندڙ سماج وادين يا اشتراڪين جا ساٿي ۽ همراه به بڻجي ويندا.

تڏهن انهن مٿ جيترن ماڻهن لاءِ جن وٽ اڄ به عيش، آرام ۽ ذاتي فائدين کي حاصل ڪرڻ جا ڪافي ذريعا موجود آهن، وڌيڪ عيش ۽ آرام ميسر ڪري ڏيڻ جي بجاءِ توهين پنهنجي علم ۽ طاقت کي انهن ماڻهن جي خدمت ۾ صرف ڪرڻ لاءِ تيار ٿيندا، جن تي هنن ٿورن ماڻهن صدين کان وٺي ظلم ۽ اتياچار پئي ڪيا آهن.

اهو وشواس ۽ يقين رکڻو ته جڏهن توهان ۾ پنهنجي فرض ادائيءَ کي پوري ڪرڻ جو احساس پيدا ٿيندو ۽ توهان جي خيال ۽ عمل ۾ سچي ايڪتا قائم ٿيندي، تڏهن توهان جي اندر ۾ اهڙي ته همت ۽ شڪتي پيدا ٿيندي، جنهن جي توهان کي ڪڏهن سڀني ۾ به ڄاڻ ڪانه هئي. آخر هڪڙو ڏينهن اهڙو به ايندو ۽ جلد ايندو. پوءِ ڪٿي اسان جا موجوده استاد ۽ سکيا ڏيندڙ ان وقت تائين جيئرا نه به رهن، جو اهو انقلاب، جنهن جي لاءِ اسين هيڏي ڪوشش وٺي رهيا آهيون، پنهنجي پوري شان ۽ شوڪت سان ظاهر ٿي ويندو.

انهيءَ وقت ڪنهن فرد واحد جي بجاءِ سائنس ۽ ان مان حاصل ڪيل طاقت خواه ان جي فائدين تي عام جو قبضو هوندو، جنهن جو نتيجو هي نڪرندو جو مزدورن ۽ پورهيتن جي محنت جو ڦل فقط انسان ذات جي پلائيءَ ۽ سائنس جي واڌاري ۾ ئي خرچ ٿيندو ۽ سائنس پنهنجي تيز رفتاريءَ سان ايتري ترقي ڪندي، جو ان جي مقابلي ۾ موجوده وقت جون سموريون ڪوششون ڀارن جي راند وانگر نظر اينديون. تڏهن ئي توهان کي سائنس جو حقيقي مزو ملندو، ڇاڪاڻ ته ان وقت سک، خوشحاليءَ ۽ آئندو جو استعمال فقط توهان اڪيلي سر حاصل نه ڪندا، پر ان ۾ توهان سان شامل عام جنتا جا اٿاهه ڪٽڪ به هوندا.

• سمجهو ڪٿي ته توهان قانون جو امتحان پاس ڪيو آهي ۽ وڪالت جو ڌنڌو شروع ڪرڻ وارا آهيو. سپاويڪ توهان جي من ۾ پنهنجي مستقبل بابت مختلف قسمن جا خيال ۽ ويچار پيدا ٿيندا. مان مڃان ٿو ته توهين بلڪل هڪڙا بااخلاق ماڻهو آهيو ۽ خدمت خلق جي اهميت کي چڱيءَ طرح محسوس ڪريو ٿا. شايد توهان سوچيندا هوندا ته ”اسين سچي حياتي بي انصافيءَ ۽ انيائءَ جي مقابلي ۾ ئي صرف ڪنداسين ۽ جنتا جي اڳيان عدل ۽ انصاف جو آدرش رکڻ جي ڪوشش ڪنداسين؛ ڇا پيو ڪو ڌنڌو هن کان وڌيڪ شرافت ڀريو ۽ اعليٰ ٿي سگهي ٿو؟“ هن طريقي توهين پاڻ ۾ خواهه پنهنجي پسند ڪيل ڌنڌي ۾ وشواس رکي، زندگيءَ جي ميدان ۾ قدم وڌايو ٿا.

ڏاڍو چڱو. هيئنتر اسين عدالتي رپورٽن ۽ فائيلن جا پٺا اٿلائي ڏسون ٿا ته اصل حقيقت ڇا آهي؟

ڪورٽ جي اڳيان هڪڙو مالدار زميندار اچي ٿو. هو هڪڙي جهوپڙيءَ ۾ رهندڙ هاريءَ کي ڀل نه ڏيئي سگهڻ جي ڪري زمين تان بي دخل ڪرڻ چاهي ٿو. قانون جي نگاهه کان مقدمي ۾ ڪنهن به قسم جو مونجهارو ڪونهي، ڇاڪاڻ ته غريب هاري ڀل نٿو ڏيئي سگهي، ته قانون جي اصول پٽاندر کيس زمين تان هٿ ڪڍي قبضو ڇڏڻ گهرجي. پر جيڪڏهن اسين هن معاملي ۾ وڌيڪ ڳوڙهو وڃڻ جي ڪوشش ڪنداسون ته اسان کي بيو ڪجهه ڏسڻ ۾ ايندو. زميندار هميشه پنهنجي آمدنيءَ کي هر ڪنهن قسم جي عيش ۽ آرام ۾ خرچ ڪندو رهيو آهي ۽ غريب هاريءَ کي سچي عمر سخت پورهيو ڪري پيٽ پالڻو پيو آهي. زميندار جيتوڻيڪ پنهنجي زمين جي واڌاري ۽ ترقيءَ لاءِ ڪنهن به قسم جي ڪوشش کان ڪم نه ورتو آهي، تڏهن به پنجاهه ورهين جي اندر هن جي زمين جو اڳوڻو اڳي کان ٽيڻو ٿي ويو آهي. زمين جي اڳوڻو وڌڻ جو سبب هڪڙي نئين ريلوي لائين جو ٺهڻ، ڪنهن وڏيءَ سٽڪ جو اُتان گذرڻ، گپ چڪ کي سکائي ان کي سڪل ۽ کيتيءَ لائق زمين ۾ تبديل ڪرڻ، يا غير آباد زمين جو وري

نئين سر آباد ٿيڻ آهي. پر جو هاري گهڻي ڀاڱي مٿئين ترقيءَ جو اصل سبب آهي، تنهن کي ڪوبه فائدو ڪونه پهتو آهي. هو برباد ٿي ويو. شاهوڪارن جي چنبي ۾ ڦاسي ڳچيءَ تائين فرض ۾ ٻڌي ويو ۽ هيٺئر منجهس ڍل پري ڏيڻ جي به طاقت ڪانه رهي آهي. قانون هميشه جائداد جي مالڪن ۽ هلنديءَ وارن جو ئي پاسو ڪندو آهي. ان جو مطلب صفا ظاهر آهي. ۽ انهيءَ مطابق ڏسجي پيو ته زميندار انصاف تي آهي! پر هڪڙي ٻي ڳالهه به آهي. ۽ اها هيءَ ته مان سمجهان ٿو ته توهان جو انصاف ۽ نياءَ وارو جذبو اڃا قانوني قصن ۽ ورن وڪڙن ۾ بند ٿي، ٻوساتجي مري ڪونه ويو آهي. تنهن ڪري مون کي ٻڌايو ته توهين هن معاملي ۾ ڇا ڪندا؟ ڇا توهين اها ڳالهه تسليم ڪندا ته هن هاريءَ کي سچ پچ ٻاهر ڪڍي، سڙڪ تي ڦٽو ڪرڻ گهرجي، ڇاڪاڻ ته اها قانون جي تقاضا آهي؟ يا توهين انهيءَ ڳالهه تي زور ڏيندا ته زميندار کي پنهنجي سموريءَ ضرورت کان وڌيڪ آمدني هاريءَ جي حوالي ڪرڻ گهرجي، جو اها ان جي ئي محنت جو ڦل آهي. انصاف جو فيصلو ته اهو ئي ٿيڻ گهرجي. اوهين ڪنهن جو پاسو وٺندا؟ قانون جو جو دراصل انصاف جي ورڏ آهي، يا انصاف جو جو موجوده انصاف جي خلاف آهي؟

يا جڏهن ڪنهن ڪارخاني جي مالڪ جي خلاف مزدورن بنا ڪنهن نوٽيس ڏيڻ جي استرائيڪ ڪئي هجي يا ڪم ڪرڻ کان جواب ڏنو هجي، ته پوءِ مهرباني ڪري مون کي ٻڌايو ته توهين ڪنهن جو پاسو وٺندا؟ ظاهر آهي ته توهين قانون جو پاسو کڻندا، جنهن جي معنيٰ ته اوهين ڪارخاني جي مالڪ جي پٺڀرائي ڪندا، جنهن ڪنهن هلچل جو فائدو وٺي، تمام گهڻو نفعو ڪمايو آهي. يا توهين قانون جي خلاف عمل ڪري مزدورن جو طرف وٺندا، جن کي ڪڏهن به روزانوئن يا ڏهن آنن کان وڌيڪ مزدوري نه ڏني ويئي آهي ۽ جن جون زالون ۽ ٻار هنن ڪارخانيدارن جي اکين اڳيان ڀڪ ۾ پاهه ٿي مري چڪا آهن؟ ڇا توهين هن جعلسازيءَ سان پيريل قاعدي قانون جو پاسو وٺندا، جو ضمير جي آزاديءَ جو خاتمو ڪري ٿو، ۽ هنن ٻنهي ڌرين جي وچ ۾ ٿيل اقرار نامي جو سهارو وٺي ٿو يا توهين سچ، نياءَ ۽ انصاف جي حمايت ڪندا، جو اوهان کي ٻڌائي ٿو ته اهڙو اقرارنامو جو هڪڙي خوب بيت پيريل ۽ هڪ اهڙي ماڻهوءَ جي، وچ ۾ جنهن کي فقط پنهنجي زندگيءَ جي بچاءَ لاءِ رات ڏينهن محنت ڪرڻي ٿي پوي، يا هڪ طاقتور ۽ ڪمزور جي وچ ۾ ٿيل آهي، تنهن کي اقرار نامو چئي ٿي نٿو سگهجي.

هڪڙو ٻيو مقدمو ڏسو. ڪنهن وڏي شهر ۾ هڪڙو نامعلوم ماڻهو بازار ۾ گهمي رهيو آهي. ٿوري دير بعد هو هڪڙي دڪان تان به سير اتو چورائي وٺي پڇي ٿو. پڪڙجڻ بعد جڏهن ڪانس پڇيو ويو، تڏهن معلوم ٿيو ته هو هڪ چڱو ڪاروبار آهي پر روزگار نه ملڻ ڪري هو چوري ڪرڻ لاءِ مجبور ٿيو آهي. چئن ڏينهن کان هن کي خواهه هن جي ٻارن کي

مانيءَ جو ڳڀو به نصيب ڪونه ٿيو آهي. دڪاندار کي عرض ڪيو ويو ته هو هن غريب تي ديا ڪري، هن کي ڇڏي ڏئي، پر هوانڪار ڪري ٿو ۽ انصاف جو ڍنڍورو ڏئي ٿو. هو مقدمو داخل ڪري ٿو ۽ هن ماڻهوءَ کي ڇهه مهينا جيل جي سزا ملي ٿي، ڇاڪاڻ ته قانون ٺاهيندڙ انڌا اهڙو ئي فيصلو لکي ويا آهن.

ڇا، انهيءَ وقت، توهان جي اندر ۾ سماج جي خلاف نفرت جو جذبو پيدا نٿو ٿئي، جڏهن توهين روزانو اهڙا ڪيترائي فيصلا پنهنجن ڪنن سان ٻڌو ٿا ۽ اکين سان ڏسو ٿا؟

يا توهين اهڙي ماڻهوءَ جي خلاف قانوني ڪارروائي ڪرڻ کي جائز سمجهندا، جنهن جي پرورش ٿي خراب ۽ غلط طريقي تي ٿي آهي ۽ جنهن ۾ ننڍپڻ کان وٺي کوٽن ڪمن ڪرڻ جي عادت وڌي ويئي آهي؟ جنهن پنهنجي سڄي عمر ۾ ڪٿان به همدرديءَ جو لفظ ڪونه ٻڌو آهي، ۽ آخر هڪڙي ڏينهن هن فقط هڪ رپئي جي لالچ ۾ اچي، پنهنجي پاڙيسريءَ جو خون ڪري وڌو؟ ڇا توهين چوندا ته هن کي ڦاسيءَ جي سزا ڏني وڃي، يا انهيءَ کان وڌيڪ ڪيس ڪاري پائيءَ موڪليو وڃي؟ ڇاڪاڻ ته توهين چڱيءَ طرح ڄاڻو ٿا ته هو اڀرڻي يا ڏوهي هجڻ جي بجاءِ هڪڙو پاڳل آهي ۽ هر حالت ۾ سندس قصور لاءِ اسان جو سمورو سماج جوابدار آهي.

ڇا توهين اها دعويٰ ڪندا ته ڪپڙو ٽنڊڙو مزدور جي سخت تنگيءَ ۽ ۽ نامائديءَ جي حالت ۾ مل کي باهه لڳائڻ جي ڪوشش ڪن ٿا، تن کي قيد خاني ۾ بند ڪيو وڃي؟ يا اهو ماڻهو جنهن هڪ ظالم بادشاهه جي بي پناهه ظلمن ڪري مٿس گوليءَ جو وار ڪيو آهي، تنهن کي جنم ٽيپ جي سزا ڏني وڃي؟ يا اهي باغي، جي مورچي جي مٿان بيهي پنهنجي ملڪ جي آزاديءَ جو جهنڊو بلند ڪن ٿا، تن کي گوليءَ سان اڏايو وڃي؟ نه هزار دفعا نه!

جيڪڏهن توهين انهن ڳالهين کي دهرائڻ جي بجاءِ جي توهان کي اسڪولن ۽ ڪاليجن ۾ پاڙهيون ويون آهن، پنهنجي عقل کان ڪم وٺندا، جيڪڏهن توهين موجوده قانون جي چڱيءَ ريت ڄاڻندا ۽ انهن دوکي بازيءَ سان پيريل ڪٿائن کي الڳ ڦٽو ڪرڻ جي ڪوشش ڪندا، جي قانون جي اصليت کي ڍڪڻ لاءِ گهڙيون ويون آهن، ته توهان کي پتو پئجي ويندو ته قانون جي اصليت اها آهي ته طاقتور جي جڙتو حقن جي تائيد ڪئي وڃي. هن قانون جو اصل مطلب هيءُ آهي ته انهن سڀني ظلمن ۽ امتيازچارن کي ٻوٽو ۽ صحيح ثابت ڪيو وڃي، جي صدين کان وٺي هن وقت تائين ڏاڍن هيٺن جي مٿان روا رکيا آهن، جيڪڏهن توهين قانون جي مٿين حقيقتن کان پوريءَ ريت واقف ٿيڻ جي ڪوشش ڪندا، ته پوءِ مون کي يقين آهي ته اهڙي قانون لاءِ توهان جي دل ۾ ڌڪار پيدا ٿيندي، ۽ توهين سمجهي ويندا ته ڪتابن ۾ لکيل قانون جي خادم

بڻجڻ سان توهان کي روزانو ڪيترائي قدر نه پنهنجي ضمير جي قانون جي برخلافي ڪرڻي پوي ٿي. پر هن قسم جي بي انصافي هميشه لاءِ قائم رهي نٿي سگهي. آخر هڪڙي ڏينهن توهان کي يا ته پنهنجي ضمير جي آواز کي ڊٻائي، پورو دوڪيڙو ۽ مڪار بڻجڻو پوندو. يا وري توهان کي پراڻي لڪير جو فقير بڻجڻ کان صفا انڪار ڪرڻو پوندو ۽ هر قسم جي اقتصادي (آرتڪ) خواهه سياسي بي انصافيءَ جو پوريءَ ريت خاتمو ڪرڻ لاءِ توهان کي اسان سان گڏجي ڪم ڪرڻو پوندو.

پر تڏهن توهان کي سماج وادي ڪوٺيو ويندو ۽ توهان جو شمار انقلابي ماڻهن ۾ ٿيندو.

● توهين هڪڙا نوجوان انجنيئر آهيو. ۽ واپار خواهه ڪاريگريءَ جي ڪمن ۾ سائنس جا نوان طريقا اختيار ڪري، ڪاريگريءَ ۽ مزدوريءَ جي حالت سدائون جا خواب ڏسي رهيا آهيو. هن ڏس ۾ اڃا توهان کي ڏاڍا دوکا کاڌا پوندا، پر اهو ڏينهن پري ڪونهي. جڏهن توهان جو هي ڀرم دور ٿي ويندو. توهين پنهنجي اعليٰ لياقت کان ڪم وٺي، هڪڙي نئين ريلوي لائين تيار ڪرڻ جي ڪوشش ڪريو ٿا؛ جا بلڪل مٿانهن هنڌن تان ڦرندي، وڏن جبلن جو سينو چيري، پن جدا جدا ملڪن (جن کي قدرت هن کان اڳ هڪٻئي کان جدا رکيو هو) کي ملائي ڇڏي ٿي، پر جڏهن ڪم شروع ٿئي ٿو، تڏهن توهين ڏسندا ته مزدورن جا ڪتڪن جا ڪتڪ اوندهاين سرنگهن Tunnels جي اندر اڄ، بڪ ۽ بيمارين ۾ مري رهيا آهن ۽ ٻيا ڪيترا مزدور ٿورن پئسن جي عيوض سلهه جو بچ پاڻ سان کڻي، هر روز شام جو گهر ڏانهن موٽي رهيا آهن.

معمولي لالچ جي ڪري ريلوي لائين جي زمين جو هڪڙو هڪڙو وال انساني خون جي پيٽا کان پوءِ تيار ٿئي ٿو، پڇاڙيءَ ۾ جڏهن ريلوي لائين تيار ٿئي ٿي، تڏهن توهين ڏسو ٿا ته توهان جي اها نئين تيار ڪيل لائين پئي ملڪ تي حملي ڪرڻ لاءِ توڻين ۽ فوجن موڪلڻ جي ڪم ۾ لڳائي وڃي ٿي!

ٻيو مثال وٺو: توهان پنهنجي جوانيءَ جي جوش کي هڪ اهڙيءَ ايجاد ڪرڻ ۾ خرچ ڪريو ٿا، جنهن جي ذريعي مال جلدي ۽ سولائيءَ سان تيار ٿي سگهي. گهڻين ڪوششن ۽ راتين جي اوجاڳن بعد، پڇاڙيءَ ۾ توهين پنهنجي ڪوجنا ۾ ڪامياب ٿيو ٿا. توهين ان کي استعمال ۾ آڻيو ٿا ۽ ان جو نتيجو توهان جي اميدن کان به وڌيڪ نڪري ٿو. توهان جي هن نئين ايجاد جي ڪري ڏهن ويهن هزارن مزدورن کي نوڪريءَ کان جواب ڏنو وڃي ٿو ۽ فقط چند ننڍيءَ عمر جي ٻارن کي نوڪريءَ ۾ لڳايو وڃي ٿو، جن جي حالت به مرده مشينن وانگر بڻائي وڃي ٿي. ٻه چار يا ڏهه ويهه مالدار ڪارخانن جا مالڪ ڪروڙين روپيا پيدا ڪري، شاهائي ٺٺ، پوڳ ولاس ۽ عيش آرام ۾ لڳي، انهن ڪمپل روپين کي ان نموني برباد ڪن ٿا، ڇا توهان جي مٿين ايجاد جو اهو مقصد هو؟

اهڙيءَ طرح جڏهن اوهين اڄڪلهه جي قسم قسم جي مشينن جي ترقيءَ تي ويچار ڪندا، ته توهان کي معلوم ٿيندو ته سڀني جي مشينن جي ايجاد جي ڪري سڀني جي ڪم ڪرڻ وارين غريب زالن کي ڪوبه فائدو ڪونه پهتو آهي. سخت زمين ۾ سوراخ ڪيڙو واريءَ نئين مشين جي ايجاد ٿيڻ کان پوءِ به ڪاٺين ۾ ڪم ڪندڙ مزدورن کي سنڌن جي سور جي بيماريءَ ڪري موت جي منهن ۾ وڃڻو پوي ٿو. جيڪڏهن اوهين هنن سماجڪ سوالن تي ساڳئي آزاد پاڻ سان ويچار ڪندا، جهڙي نموني توهين پنهنجي نين ڪوجنائن جي باري ۾ جاچ پڙتال ڪندا آهيو. ته توهان کي اوس هن نتيجي تي پهچڻو پوندو ته جيستائين دنيا ۾ ذاتي ملڪيت ۽ موجوده مزدوريءَ جو طريقو قائم آهي، تيستائين هرڪا نئين ڪوجنا مزدورن جي پلي ڪرڻ جي بجاءِ سندن غلاميءَ کي اڃا به وڌيڪ مضبوط ڪرڻ جو باعث ٿيندي، سندن ڪم جي اهميت کي گهٽائيندي، ۽ اقتصادي بدحاليءَ جا اسباب پيدا ڪندي. موجوده حالت مان فقط اهي ئي فائدو حاصل ڪري سگهن ٿا، جن کي هر طرح جون سهوليتون ۽ شڪ ميسر آهن.

جڏهن توهين هڪ دفعو هن نتيجي تي پهچي ويا، ته پوءِ ڇا ڪندا؟ يا ته اوهان دوڪيڙيءَ سان پنهنجي انٽر آتما (ضمير) کي چپ ڪرائڻ جي ڪوشش ڪندا، ۽ هڪڙي ڏينهن پنهنجي نوجوانيءَ جي سچن جذبن ۽ ويچارن کان هميشه لاءِ موڪلائي، فقط پنهنجي عيش ۽ آرام جي طريقن کي ڳولڻ ۾ لڳي ويندا؛ تڏهن توهان غريبن کي ڦري ڪاٺ وارن جي ٽولي ۾ شامل ٿي ويندا. پر جيڪڏهن توهان جي اندر ۾ همدرديءَ جو جذبو موجود آهي، ته توهين اوس هي چوڻ لاءِ مجبور ٿيندا ته ”نه، هي وقت وڌيڪ ڪوجنائن ڪرڻ جو نه آهي. سڀ کان اڳ ۾ اسان کي موجوده پيدايش خواهه دولت جي موجوده طريقن کي بدلائڻ جي ڪوشش ڪرڻ گهرجي. جڏهن خانگي ملڪيت يا ذاتي جائداد جي نيمن جو خاتمو ٿيندو، تڏهن ترقيءَ مان انسانذات پورو پورو فائدو حاصل ڪري سگهندي، ۽ هي لکين مزدورن جي اڄڪلهه فقط مشينن جي پرزن جيان چري پري رهيا آهن، سي سچ پچ هڪڙا سمجهدار انسان بڻجي پوندا.“ ۽ پوءِ تعليمي واڌاري خواهه جسماني محنت جي ڪري انسانذات جو هيءُ مکيه جزو پنهنجي عقل ۽ تيز ٻڌيءَ جي ذريعي، مشينن جي ترقيءَ کي اهڙي ته اوج تي رسائيندو، جنهن جو اسين هن وقت ويچار به ڪري نٿا سگهون.

● باقي رهيا اسڪول جا ماستر صاحب؛ سو هنن کي مان ڇا چوان! انهيءَ ماستر کي نه، جو پنهنجي پيشي کي هڪڙي قسم جي بيگر ڪري سمجهي ٿو، پر انهيءَ کي، جو گلن جيان ٽنڌڙن ٻارن جي جهڳٽي ۾ ويهي، هنن جي محبت ڀريل نگاهن ۽ وندرائيندڙ ڪل چرچي مان خوش ٿئي ٿو، جو هنن معصوم ٻارن جي ڪچڙين دلين ۾ انسانيت جي انهن آدرشن جو بچ ڇڻڻ چاهي ٿو، جن بابت پنهنجي نوجوانيءَ جي زماني ۾ هو هميشه سڀنا لهندو هو.

مان هميشه توهان کي رنجيده ڏسان ٿو ۽ مون کي خبر آهي ته توهان جي چنتا جو ڪارڻ ڇا آهي؟ تنهن ڏينهن توهانجو هڪڙو پيارو شاگرد، جو ڌاريءَ ٻوليءَ ۾ ايتري قدر هوشيار ڪونهي، پر جو ڏاڍو آزاد خيال ۽ ڪشاده دل آهي، ڪنهن حق پرست جوڌي جوان ۽ پهلوڻ جي بهادريءَ جو داستان ڏاڍي جوش وچان پڙهي رهيو هو. انهيءَ وقت هن جون اکيون چمڪي رهيون هيون، ۽ ائين پئي معلوم ٿيو ته هو هن گهڙيءَ ئي ظالمن جو نالو نشان مٿيڻ چاهي ٿو.

پر اهو ساڳيو وديار ٿي جڏهن گهر موٽيو ته هن جي پيءُ- ماءُ ۽ چاچي کيس ڳوٺ جي ٺُلان، پنڊت يا صوبيدار کي سلام نه ڪرڻ جي ڪري ڏاڍو ڳالهايو. هنن هن کي دنياڌاري، آفيسرن جي عزت ۽ پاڻ کان مٿانهين درجي جي ماڻهن کي آڌر ۽ مان ڏيڻ جي باري ۾ هڪڙو لمبو ليڪچر ڪري ٻڌايو جنهن جو نتيجو هي نڪتو جو هن ان حق پرست سورمي جي حياتيءَ جي ڪتاب کي آئينده لاءِ نظرانداز ڪري ڇڏيو ۽ ”روحاني ترقيءَ جا آڀاءُ“ نالي ڪتاب کي پڙهڻ شروع ڪيو.

اڃا ڪالهيوڪي ڳالهه آهي، جو توهان کي ڪنهن چيو هو ته توهان جا لائق ۽ صالح شاگرد اُبتو دڳ اختيار ڪري رهيا آهن. هنن مان هر هڪ شاگرد آفيسر بڻجڻ جي سڀن ڏسڻ کان سواءِ ٻيو ڪجهه ڪونه ٿو ڪري. يا ڪنهن وڏي ماڻهوءَ جو منظور نظر يا هٿ ٺوڪيو بڻجي، غريبن کي لٽڻ چاهي ٿو. توهان جي دلين ۾ انهن نوجوانن لاءِ ڪيتريون نه آڻائون ۽ اميدون هيون. هيئنر پنهنجي آدرشن ۽ دنيا جي اصليت کي ڏسي، توهين ڳڻتيءَ ۾ پئجي ويا آهيو.

توهين پل ڪجهه وقت تائين ڳڻتيءَ ۾ رهو: پر مان سمجهان ٿو ته سال ٻن سالن بعد اهڙو وقت ايندو جڏهن هر دفعي نراس ٿيڻ کان پوءِ، پڇاڙيءَ ۾ توهين پنهنجي آدرشي ڪتابن کي الماڙين ۾ بند ڪري ڇڏيندا ۽ چوندا ته بيشڪ حق پرست سورمو هڪ زبردست محب وطن هو ۽ انهيءَ سان گڏ هن جو عمل جي طاقت ۾ به وشواس هو. توهين هي به ويچار ڪندا ته ڪوٽا يا شاعري آرام جي وقت ڏاڍي چڱي شيءِ آهي - خاص ڪري اهڙيءَ حالت ۾ جڏهن هڪڙو ماڻهو سڄو ڏينهن اسڪول ۾ شاگردن کي ترقيءَ ۽ پنج رقميءَ جا حساب سمجهائي سمجهائي ٿڪجي پيو هجي: پر تڏهن به اها حقيقت آهي ته شاعر ماڻهورو ڳو خيال جي دنيا جا بادشاهه آهن، ۽ زندگيءَ جي ڪشمڪش کي ختم ڪرڻ ۾ هنن کان توهان کي اڪثر ڪا به مدد نٿي ملي سگهي، ۽ نه انسپيڪٽر آف اسڪول جي اچڻ وقت هنن جي ذريعي توهان کي ڪو لاپ حاصل ٿي سگهي ٿو.

۽ ان جي اُبتڙ هي ٿيندو ته توهان جا جوانيءَ وارا سڀنا وڏي عمر ٿيڻ جي ڪري مضبوط وشواس ۽ ڪامل يقين جي صورت ۾ تبديل ٿي ويندا. توهين چاهيندا ته هر انسان کي، پوءِ ڪٿي هو اسڪول ۾ پڙهندو هجي يا نه، وسيع پيماني تي اهڙي ته سکيا ڏني

وڃي، جنهن مان سچ پچ ته انسان ذات جو پلو ٿي سگهي، پر اهو ڏسي ته موجوده حالتن ۾ ائين ٿيڻ ناممڪن آهي، توهين موجوده سماجڪ سنگين (سماجي نظام) کي پاڙان پٽڻ لاءِ تيار ٿي ويندا.

هن کانپوءِ جڏهن توهان جي من ۾ انهيءَ قسم جو ڦيرو اچڻ جي خبر توهان جي بالا آفيسرن کي پئجي ويندي، تڏهن توهان کي پنهنجي نوڪريءَ کان الڳ ڪيو ويندو. هاڻي توهان کي اسڪول ڇڏڻ کان پوءِ اسان ڏانهن اچڻو پوندو، ۽ اسان سان ئي گڏجي ڪم ڪرڻو پوندو ۽ پوءِ توهان ٻين ماڻهن کي، جن جي لياقت وڏي عمر هئڻ جي باوجود توهان کان گهٽ آهي، اهو سمجهائيندا ته علم ڪهڙي نه اعليٰ شيءِ آهي، سماج جو صحيح نمونو ڪهڙو هئڻ کپي ۽ اهو ڪيئن ٺهي سگهي ٿو. توهين سماج وادين سان گڏجي موجوده سوسائٽيءَ جي طريقن کي بنياد کان ئي بدلائڻ جي ڪوشش ڪندا، ۽ اهڙا حيل هلائيندا، جن جي ذريعي سڄي سنسار لاءِ سڄي ايڪتا، سڄي پاڻيءَ ۽ سدا قائم رکڻ واري آزادگي حاصل ڪري سگهجي.

• پڇاڙيءَ ۾ مان فنڪارن، چترڪارن، شاعرن ۽ موسيقارن وغيره کان پڇان ٿو ته ڇا اوهين هي ڪونه ٿا ڏسو ته جيڪا روشني ڏيندڙ باهه توهان جي وڏن جي دلين مان شعلا ڪڍندي هئي، سا اڄ ماڻهن جي دلين ۾ ڪانه ٿي ڏسڻ ۾ اچي، ۽ ڪلا وغيره جي ميدان ۾ بلڪل گهٽ درجي وارين شين جي گهڻائي پيئي ڏسجي؟
پر انهيءَ کان سواءِ ٻيو ٿي به ڇا ٿو سگهي؟

پراچين سمي جي حالتن کي وري نئين سر دهرائڻ خواه نئين دنيا جي نظارن کان لطف اندوز ٿيڻ ڪري، جيڪا دماغي خوشي حاصل ٿئي ٿي، تنهن کان آزاد ٿي، وچئين زماني جا آرٽ ۽ مورتين وغيره جي رچنا ڪئي ويئي: پر اهي طريقا اڄوڪي زماني ۾ موجود نه آهن، ۽ انهيءَ سان گڏ ڪنهن انقلابي آدرش جي سامهون نه هئڻ ڪري ڪلا يا آرٽ ۽ ڪنهن به قسم جي زندگي ڏسڻ ۾ ڪانه ٿي اچي. انهيءَ ڪري اسان جي موجوده آرٽ جو مقصد فقط نقل ڪرڻ رهجي ويو آهي. اسين ڏاڍيءَ محنت ڪرڻ کان پوءِ پنن تي ڪريل ماڪ جي ڦڙن جو چتر ڪيون ٿا يا گندن واهن جي دم گهٽائيندڙ گندگيءَ خواه ڪنهن اوچي درجي جي وئشيا جي عشرت گاهه جو نهايت باريڪيءَ سان بيان ڪريون ٿا.

توهين پڇندا ته جڏهن حالت اها آهي، تڏهن ڪري ٿي ڇا ٿو سگهجي؟ منهنجو جواب هيءُ آهي ته توهان پنهنجي اندر ۾ جيڪا ٻرندڙ باهه ڏسو ٿا، سا جيڪڏهن دونهن ڦهلائيندڙ جهڪيءَ بڻيءَ کان سواءِ ٻيو ڪجهه نه آهي، ته پوءِ توهين ساڳيءَ طرح ئي ڪم ڪندا رهندا، جهڙيءَ طرح اڄ ڪم ڪري رهيا آهيو. اهڙيءَ حالت ۾ توهان جي ڪلا ۽ آرٽ جي جلد ئي زواليت شروع ٿي ويندي ۽ اهو واپارين جي دڪانن کي

سينگارڻ، ٿرڊ ڪلاس ناٽڪ گهرن جي پردن تيار ڪرڻ يا ٻارن کي وندرائيندڙ آکاڻين لکڻ جو هڪڙو سنئون سڌو ذريعو بڻجي ويندو. اڄ به توهان مان گهڻا ماڻهو انهيءَ ساڳئي رستي تي هلي رهيا آهن ۽ ان تي نهايت تيزيءَ سان اڳتي وڌي رهيا آهن.

پر جيڪڏهن توهان کي انسان ذات سان ڪا همدردي آهي، توهان جي هردي جي تار اُن جي ڏک سک کي محسوس ڪري وڃڻ لڳي ٿي، جيڪڏهن هڪڙي سڄي شاعر وانگر توهين جيون سنگيت کي چڱيءَ طرح ٻڌو ٿا ته پوءِ غم ۽ ڏک جي هن اٿاهه ساگر جو نظارو ڪندي، جنهن جون خوفناڪ لهرون توهان کي چئن ئي طرفن کان وڪوڙي رهيون آهن، انهن بيشمار ماڻهن کي بک وگهي پنهنجين اکين اڳيان مرندي ڏسي، هُنن کاتين ۾ پيريل مزدورن جي دم گهٽندڙ محنت کي ڏسي، هُنن مورچن تي پيل ۽ چڙوچڙ لاشن جي ڏيرن کي ڏسي، ويران هنڌن خواه ڪاري پاڻيءَ ۾ پنهنجن جسمن کي ڳارڻ جي لاءِ وڃي رهيا آهن، انهيءَ مايوس ڪندڙ جنگ کي ڏسندي، جنهن ۾ هاراييل ماڻهن جو دکدائڪ نظارو ۽ ڪٽندڙن جا ڪوڪلا تهڪ صاف ٻڌڻ ۾ اچن ٿا، ۽ بهادريءَ جي مقابلي ۾ ڪانٽر ٿا جي ۽ قابل تعريف مضبوط ارادي جي مقابلي ۾ چالبازيءَ جي طريقن کي ڏسندي، توهين گهڻي وقت تائين غمگين ۽ اُداس رهي نٿا سگهو. توهين ضرور اڄ نه سڀاڻي اڳتي وڌندا ۽ آخرڪار مظلومن جي جماعت جو جهنڊو بلند ڪندا، ڇاڪاڻ ته توهان کي خبر آهي ته سچ هميشه ڪلياڻڪاري فتحمنڊ ۽ سُندر ٿئي ٿو، ۽ هميشه انهن ماڻهن جي پاسي آهي، جي انسانيت ۽ انصاف لاءِ لڙي رهيا آهن.

• پڇاڙيءَ ۾ توهين ضرور مون کي چوندا: ”واھ، اها وري ڪهڙي عجيب ڳالھ آهي! جيڪڏهن ساڻس جي ڪوچنا ڪرڻ پنهنجي دلي شوق کي پرو ڪرڻ آهي، جيڪڏهن ڊاڪٽر بطرح ماڻهن کي دوکو ڏيڻ آهي، جيڪڏهن قانوني پيشي جي معنيٰ بي انصافي ڦهلائڻ آهي، جيڪڏهن مشينن جي ترقي فقط ماڻهن کي لُٽڻ جو ذريعو آهي، جيڪڏهن اسڪول سڄي ۽ صحيح تعليم نه ڏيڻ ڪري بند ڪرڻ جي لائق آهن، جيڪڏهن آرٽ ڪو انقلابي آدرش پنهنجي سامهون نه رکڻ جي ڪري، جلد ئي زواليت کي وڃي پهچي ٿو، ته پوءِ مهرباني ڪري ٻڌايو ته آخر ڪرڻ ڇا گهرجي؟“

اڃا ڪرڻ لاءِ اٿاهه ڪم پيو آهي، هڪ دل چڪيندڙ ڪم، هڪ اهڙو ڪم، جو سچ پچ توهان جي انٽر آتما ۽ ضمير جي مطابق آهي، هڪ اهڙو مقصد جو اعليٰ کان اعليٰ انسان ۽ زبردست روحانيت واري ماڻهوءَ جي دل ۾ به اُتساهه پيدا ڪري سگهي ٿو. هيٺن مان اوهان کي ٻڌايان ٿو ته اهو ڪم ڪهڙو آهي.

توهان جي لاءِ فقط ٻه رستا کليل آهن، يا ته توهين هميشه جي لاءِ پنهنجي اندر جي آواز کي، پنهنجي ضمير جي پڪار کي دوکي ۾ وجهي، پڇاڙيءَ جو هيٺن چئي ڏيندا ته ”جيستائين آءٌ سڀ ڪنهن قسم جو عيش عشرت مزي سان حاصل ڪري رهيو آهيان ۽

جيستائين عام جنٽا ايتري قدر بيوقوف آهي، جو هوءَ اسان جي راهه ۾ ڪنهن به قسم جي رڪاوٽ نه ٿي وجهي سگهي. جيستائين انسان ذات ۽ سندس آه و پڪار وڃي ڪڏ ۾ پون. ”پر جيڪڏهن ائين نه ٿيو ته، پوءِ توهين سماج وادين سان ملي ويندا، ۽ هنن سان گڏجي موجوده سماج کي بنياد کان ئي بدلائڻ جي ڪوشش ڪندا. هن وقت تائين اسان جيڪا ڪوچنا ڪئي آهي، تنهن مان هن نتيجي تي پهتا آهيون ته هرڪو عقل ۽ فهم رکندڙ انسان، جو پنهنجي چئن ئي طرفن جي حالت جو چڱيءَ طرح انداز لڳائي ٿو ۽ جو پراڻي قسم جي تعليم مان پيدا ٿيل پيرمن خواه انهن جي پوئواري ڪندڙن دوستن ۽ عزيزن جي ڳالهين تي ڌيان نه ٿو ڏئي، سو ضرور انهيءَ سڀاڻي پرڻي نتيجي تي پهچندو.

جڏهن اسين هڪ دفعو هن نتيجي تي وڃي پهتاسون، تڏهن ئي هي سوال اُٿندو ته ”هيٺن اسان کي ڇا ڪرڻ گهرجي؟“

انهيءَ جو جواب ڏاڍو سولو آهي: انهيءَ سنگت يا سوسائٽيءَ ۽ حالتن مان نڪري ٻاهر ٿيو، جنهن ۾ توهين رهو ٿا ۽ جنهن ۾ عام طور محنت ڪندڙ مزدورن ۽ ڪسانن کي ”جانور“ جي نالي سان سڏيو وڃي ٿو، ۽ توهين عام ماڻهن سان ۽ عام ماڻهن جي وچ ۾ رهڻ شروع ڪري ڏيو. توهان جو هي سوال پنهنجو پاڻ حل ٿي ويندو.

• دنيا ۾ هر هنڌ - انگلنڊ، فرانس، جرمني ۽ آمريڪا وغيره ملڪن ۾، جتي به ظالم سرمايه دارن ۽ وڏن وڏن ڪارخانن جي مالڪن جو حڪم ۽ اوج پنهنجي پوريءَ طاقت ۾ آهي، اُتي اوهين ڏسندا ته غريب عوام پورهيتن ۽ مزدورن ۾ هڪ زبردست هلچل پيدا ٿي رهي آهي. انهيءَ هلچل جو مقصد پئسي وارن ماڻهن جي قائم ڪيل غلاميءَ جو هميشه لاءِ خاتمو ڪرڻ ۽ انصاف خواه هڪ جهڙائيءَ جي بنياد تي هڪ نئين سماج جو پايو وجهڻ آهي. هيٺن عام جنٽا جو ڪم فقط پنهنجي شڪايتن جي اظهار ڪرڻ سان هلي نٿو سگهي. فقط ڊڪ سان پيريل گيٽن کي ڳاڻڻ سان هنن جي اندر جي آگ وسامي نٿي سگهي، جن راڳن کي پراڻي زماني جي راجائن جي ظلمن هيٺ ڊبيل هاري ۽ ڪسان ڳائيندا هئا. هيٺن ماڻهو پنهنجي محنت ۽ مُلھه کي پوريءَ طرح سمجهڻ کان پوءِ هيءُ ڪم ڪرڻ چاهين ٿا، جيتوڻيڪ جي حقن جي رستي ۾ اڃا تائين هڪ نه، پر ڪيتريون ئي رڪاوٽون موجود آهن. هيٺن هو هميشه انهيءَ ڳالھ تي غور ڪندا رهن ٿا ته اهو ڪهڙو رستو اختيار ڪجي، جنهن تي عمل ڪرڻ سان سڀ ڪنهن انسان جي حياتي وڌيڪ سڪي ٿي سگهي. بجاءِ موجوده حالتن تي ويهي ڳڻتئين کائڻ جي، جنهن ۾ انسان ذات جي تين پٽيءَ جيترن انسانن جي حياتي ڏينهن ڏينهن ڏليل ٿي رهي آهي، هو سوسائٽيءَ جي ڏکين مسئلن تي پورو ويچار ڪندا آهن ۽ پنهنجي معمولي لياقت خواه ڊڪ سان پيريل تجربن جي ذريعي اُن کي حل ڪرڻ جي ڪوشش ڪندا آهن. پاڻ وانگر مصيبت ۾ مبتلا ٿيل ساڻين جو سهڪار حاصل ڪرڻ

لاءِ هو پنهنجون جماعتون ٺاهيندا آهن ۽ پنهنجي جٿا بنديءَ لاءِ ڪوشش ڪندا آهن. هو سنسٽائون ٺاهيندا آهن، جن جو ڪم ٿورڙي چندي سان ڏاڍيءَ ڏکيائيءَ سان هلندو آهي. هو ٻين ملڪن ۾ رهندڙ پنهنجي هم پيشه ڀائرن سان برادريءَ جو رستو ڳنڍيندا آهن، ۽ اهڙيءَ طرح ان ڏينهن کي ويجهو آڻڻ جي ڪوشش ڪندا آهن. جڏهن جدا جدا قومن ۾ جنگ جو لڳڻ ناممڪن ٿي پوندو. هو شور مچائيندڙن ۽ زباني همدردن ڪندڙن ۾ اڳواڻي سڏارڪن جي لمبين چوڙين دعوائن کي به رد ڪري ڇڏيندا آهن. انهيءَ ڳالهه کان پوريءَ طرح واقف ٿيڻ لاءِ ته اسان جا ٻيا ڀائر ڇا ڪري رهيا آهن، ۽ انهن سان پنهنجي واقفيت وڌائڻ خواهه خيالات جي ڏي وٺ ۽ پرچار ڪرڻ لاءِ هو مزدورن جون اخبارون ڪيندا آهن، جن جي ترقيءَ ۽ واڌاري لاءِ خبر نه آهي ته هنن کي ڪهڙين ڪهڙين ۽ ڪيترين مشڪلاتن کي منهن ڏيڻو پوندو آهي.

هيءَ ڪهڙي نه عجيب، اڻ ٿر ۽ اڏول جدوجهد آهي! ڪيترائي دفعا، ٽڪجي پوڻ ڪري، انجام شڪنين سبب ۽ ظلم جو شڪار بڻجڻ کان پوءِ، وڏا وڏا ڪم ڪندڙ ميدان ڇڏي ڀڄي ويندا آهن، ۽ انهن جي جاين تي ٻين نون ڪم ڪندڙن جي آڻڻ جو بندوبست ڪرڻو پوندو آهي. ڪڏهن بندوقن ۽ توڻن جي گولين سان ليڊرن جو خاتمو ٿي ويندو آهي ۽ سمورو انتظام وري نئين سر ڪرڻو پوندو آهي. ڪڏهن زبردست ظلم ۽ اتياچار جي ڪري سڄو ڪم ٿي صفا چٽ ٿي ويندو آهي ۽ وري نئين ڍنگ ۽ نئين طاقت سان هلچل شروع ڪرڻي پوندي آهي. انهن سڀني سببن ڪري، ڪم کي بار بار نئين طرح چالو ڪرڻ سان ڪيتري نه طاقت ضايع ڪرڻي پوي ٿي!

مزدورن جون اخبارون انهن ماڻهن جي ذريعي هلايون وينديون آهن، جي ڪنهن حد تائين پاڻ کي سستيءَ ۽ غفلت کان آزاد ڪري، زبردستيءَ ٿورو گهڻو علم حاصل ڪري وٺندا آهن. هنن جي هلچل جو سمورو دارومدار غريبن مزدورن کان ڪوڏي ڪوڏي ڪري گڏ ڪيل ٽن تي هوندو آهي، جيڪا هو زندگيءَ جو مکيه ضرورتن جو تياڳ ڪري ۽ رکي سگهي روتيءَ تي گذارو ڪري، بچائيندا آهن. انهن سڀني ڪمن جي سرانجاميءَ سان گڏ هنن کي هميشه هيءَ به خطرو رهندو آهي ته جيڪڏهن ڪنهن به وقت هنن جي مالڪيءَ کي انهيءَ ڳالهه جي خبر پئجي ويئي ته هنن جو ڪوبه مزدور يعني سندن غلام سماج وادي ٿيو آهي، انهيءَ ڏينهن کان ئي هن جي ڪٽنب کي بڪ ۾ پاهه ٿيڻو پوندو.

اهي ڳالهيون آهن، جن جو اوهان کي مقابلو ڪرڻو پوندو، جيڪڏهن اوهين عام جنتا سان گڏجي ڪم ڪرڻ جي ڪوشش ڪندا. هن نه ختم ٿيندڙ جدوجهد ۾ غريب مزدور سون مشڪلاتن سهڻو کانپوءِ هيئن چوڻ لاءِ مجبور ٿين ٿا: ”ڪٿي آهن اهي نوجوان، جن اسان جي پئسي مان تعليم حاصل ڪئي آهي؟ جن جي لاءِ اسان، جڏهن

هو اڃا تعليم حاصل ڪري رهيا هئا، پنهنجا ٽپڙ وڪڻي به سندن پورائي ڪئي هئي؟ جن لاءِ اسان پنهنجي جهڪيل پنين تي وڏا بار کڻي ۽ خاليءَ بيت رهي، انهن عالیشان جاين، اسڪولن، ڪاليجن ۽ عجائب گهرن کي تيار ڪيو هو؟ جن جي لاءِ اسان پنهنجي رت سڪائي سندن ڪتابن کي ڇاپيو، جن کي اسين پڙهي به ڪونه ٿا سگهون؟ ڪٿي آهن اهي پروفيسر، جي انساني سماج جي گيان جي دعويٰ ڪن ٿا، پر جن جي نگاهه ۾ هڪڙي پسونءَ جي قيمت به اسان کان وڌيڪ آهي؟ ڪٿي آهن اهي ماڻهو جي آزاديءَ جو پرچار ڪندا ٿا وٺن ۽ جن کي اسان وانگر ڪيترن ئي پورهيتن کي پيرن هيٺ ان لٽائڻ جڏهن ڏسڻ کانپوءِ به اسان جهڙن بيشمار غريبن تي ڪو ڪهڪاءُ ڪونه ٿو اچي؟ اهي ليکڪ، شاعر ۽ چترڪار سڀ ڏونگي آهن. هونئن ته اهي سڀ اکين ۾ ڳوڙها آڻي، غريبن جي ڏکي حالت جو بيان ڪندا وٺندا آهن، پر انهيءَ جي باوجود هنن ڪڏهن به اسان جي ڪم ۾ اسان سان ڪنهن به قسم جي مدد ڪانه ڪئي آهي.

انهن تعليم يافته چواڻيندڙ ماڻهن مان ڪي ماڻهو بزدليءَ ۽ ڪانٽرٽا جي طريقن سان هميشه عيش آرام ۾ ئي رهڻ جي ڪوشش ڪندا آهن، ۽ گهڻا ماڻهو هنن غريب مزدورن کي فسادي ۽ جهڳٽالو سڏي، کين نفرت جي نظر سان ڏسندا آهن، ۽ جيڪڏهن ڪنهن وقت به هو انهن جي ضرورت کان وڌيڪ حاصل ڪيل حقن تي حملو ڪرڻ چاهيندا آهن ته هي پونجيءَ ۽ طاقت جا مالڪ پنهنجي طرفان هنن کي هميشه لاءِ ختم ڪرڻ جي ڪوشش ڪندا آهن.

• اهو سچ آهي ته وقت وقت تي ڪو نوجوان اڳيان اچي ٿو، جو هن انقلابي جنگ جي فوجي باجن ۽ مورچن جا سڀنا لهي ٿو ۽ جو سنسني ڦهلائيندڙ نظارن ۽ جذباتي حالتن جي تلاش ۾ رهي ٿو، پر جڏهن هو ڏسي ٿو ته مورچن جي طرف ڏانهن ويندڙ سڙڪ ڏاڍي لمبي آهي، ۽ رستي ۾ هو جن گلن جي آشا رکي ٿو، تن سان گڏ ٽڪا ڪندا به موجود آهن. اهڙي وقت هو جنتا جي فائدي ۽ بهتريءَ کان منهن موڙي وڃي ٿو. گهڻو ڪري، اهڙا ماڻهو خود غرض ٿيندا آهن، جي پنهنجي شروعاتي ڪوششن ۾ ڪامياب ٿي عام جي همدردن حاصل ڪرڻ چاهيندا آهن، پر جڏهن عام جنتا سندن سڌائتن کي عمل ۾ آڻڻ جي ڪوشش ڪندي آهي، جن جو ان کان اڳ ۾ هنن پرچار پئي ڪيو، تڏهن هي انهن جا سخت مخالف بڻجي ويندا آهن، ۽ جيڪڏهن ويچارا مزدور هنن جي حڪمن کان سواءِ ڪڏهن به اڳتي وڌڻ جي ڪا ڪوشش ڪن، ته هي ليڊر صاحب شايد هنن کي گوليءَ جو نشانو بڻائڻ کان به نه رهن.

نه فقط ايترو، پر گهڻا ئي ماڻهو پنهنجي بيوقوفيءَ جي ڪري، جنتا جي بي عزتي ڪرڻ ۾ ڏاڍي وڏائيءَ ۽ فخر ڏيکاريندا آهن ۽ عام ماڻهن کي بدنام ڪري ۽ گهٽ وڏ

ڳالهائي پنهنجي ڪانٽرٽا جو ثبوت ڏيندا آهن. جنٽا جي بهتريءَ ۽ پلاٽيءَ وارين هلچلن کي وچولي درجي جا هي سستيءَ شهرت جا ڳولائو پڙهيل نوجوان اهڙي ئي قسم جي ”مدد ۽ سھائتا“ پهچائيندا آهن.

انهيءَ هوندي به توهين پڇو ٿا ته ”اسين ڇا ڪريون؟“ ڇا توهين ڏسي نٿا سگهو ته اڃا سمورو ڪم جيڪو ڪرڻو آهي، سوائين جو ائين رهيل آهي؟ عام جنٽا، جيڪو زبردست ڪم پنهنجن هٿن ۾ کنيو آهي، سو ايترو ته وسيع ۽ زبردست آهي، جو ان ۾ هزارن لکن نوجوانن کي پنهنجي جوانيءَ جي سموريءَ طاقت ۽ پنهنجي پوري عقل ۽ لياقت کي ڪم آڻڻ کان پوءِ به، جيترو به هو چاهين، کين عام جي خدمت جو نئين کان نئون موقعو ملي سگهي ٿو.

تڏهن ڇا ڪجي؟ ٻڌو: جيڪڏهن توهين سائنس ۽ وگيان جا پريمي آهيو، جيڪڏهن توهين سماج واديا اشتراڪيت جي اصولن کي چڱيءَ طرح قبول ڪري چڪا آهيو، جيڪڏهن توهين انقلاب جي اصلي مطلب کي سمجهي چڪا آهيو، جو هن وقت به اسان جو در ڪڙڪائي رهيو آهي، ته پوءِ ڇا توهين اهو سمجهي نٿا سگهو ته سائنس کي نون اصولن جي مطابق بڻائڻ لاءِ اهو ضروري آهي ته ان جي هر شاخ کي نئين سر سرسبز ۽ سائي ڪرڻ لاءِ، ان جي اڳين سُڪل ۽ پراڻن پٺن جي صفائي ڪئي وڃي؟ توهان جو فرض آهي ته توهين هن ميدان ۾ ايتري قدر انقلاب برپا ڪري ڇڏيو، جيترو گذريل سئو ورهين جي سائنس جي ترقيءَ جي ذريعي به حاصل نه ٿي سگهيو آهي. ڇا توهان کي اها خبر ڪانهي ته اڄڪلهه جا تاريخي ڪتاب رڳو انهن قصن جي ڪتابن وانگر آهن، جن ۾ وڏن وڏن بادشاهن ۽ وڏين وڏين راج سڀاڻن ۽ پارلامينٽن جي قصن کان سواءِ ٻيو ڪجهه به ڪونه آهي؟ هينئر اٽھاس (تاريخ) به نئين طرح لکڻ گهرجي، جنهن ۾ ڏيکاريو وڃي ته انسان ذات جي ترقيءَ جي معاملي ۾ عام جنٽا جو ڪيترو حصو آهي. ساڳيءَ طرح علم اقتصادي يا ارٿ شاسٽر، جواج ڪالهه فقط مالدار ماڻهن جي گُٽ جي پئسي کي پاڪ ۽ پوتر ثابت ڪرڻ جو هڪ ذريعو آهي، سو پڻ وري نئين سر تيار ٿيڻ گهرجي. ان جي بنيادي اصولن ۽ اپاون کي عام فھر طريقن تي ظاهر ڪرڻ گهرجي. نه رڳو ايترو پر انساني سوسائٽيءَ سان تعلق رکندڙ سمورن مسئلن ۽ سوالن کي وري هڪ نئين ڀنگ سان موجوده زماني جي ضرورتن ۽ حالتن موجب ڪٽڻ گهرجي ۽ انهن جي ڇنڊ ڇاڻ ڪرڻ گهرجي. علم خواه سائنس جي مختلف شاخن ۾ به هڪ زبردست انقلاب جي ضرورت آهي.

هاڻي ئي اوهان ڪم شروع ڪري سگهو ٿا. هينئر ئي توهين ڪم کي شروع ڪريو. پنهنجي لياقت کي اعليٰ مقصد جي پورائيءَ ۾ خرچ ڪريو. خاص ڪري پنهنجي ذهني طاقت جي ذريعي موجوده انڌوشواس کي دور ڪرڻ ۾ خواه پنهنجي اعليٰ

قابليت جي ذريعي اسان کي هڪ نئين سماج جي بنياد وجهڻ ۾ مدد ڏيو. نه فقط ايترو پر اسان کي پنهنجي روزاني ڪاروهنوار ۾ به همت ۽ دليريءَ سان ڪم ڪرڻ جي سکيا ڏيو، جو علمي کوجنا جو مکيه جزو آهي. اهڙيءَ طرح اوهين اسان کي ثابت ڪري ڏيکاريو ته انسان سچ جي لاءِ ڪهڙيءَ طرح نه سڀ ڪجهه قربان ڪري سگهي ٿو.

جيڪڏهن توهين ڊاڪٽر آهيو ۽ توهان پنهنجي ذاتي تجربن جي بنا تي سماج واد جي سچائيءَ کي محسوس ڪيو آهي ته پوءِ توهان جو فرض آهي ته بنا ڪنهن دير جي هميشه اسان کي ٻڌائيندا رهو ته جيڪڏهن ماڻهن جي رهڻ سھڻ جو طريقو ۽ مزدوريءَ جي موجوده حالت ساڳيءَ طرح قائم رهي، ته انساني سماج بلڪل تيزيءَ سان زواليت کي ويجهو وڃي رهندو. توهين جنٽا کي سمجهايو ته جيستائين ماڻهن جي پيدائش ۽ پرورش اهڙيءَ حالت ۾ ٿيندي رهندي، جو تندرستيءَ جي بچاءَ لاءِ وگيان ۽ سائنس جو فائدو گهڻن ماڻهن کي ملي نه سگهندو، ته پوءِ ڊاڪٽرن جون سموريون دوائون ۽ انهن جا علاج عام جنٽا جو ڪو خاص بچاءُ ڪري نٿا سگهن. ماڻهن کي وشواس ڏياريو ته موجوده سرشتو ئي اسان جي پریشانيءَ ۽ دک جو ڪارڻ آهي، تنهن ڪري ضروري آهي ته ان کي بنياد کان ئي پٽي ڦٽو ڪيو وڃي. انهيءَ سان گڏ ماڻهن کي هي به ٻڌايو ته اهو سرشتو ڪهڙيءَ طرح مٽائي سگهجي ٿو.

پنهنجا اوزار کڻي اچو ۽ پنهنجن مضبوط هٿن سان اسان جي موجوده سماجڪ سرشتي کي نشتر مان ڪپي ڦٽو ڪريو. جو ڏاڍي تيزيءَ سان هڪ ناسور جي صورت وٺي رهيو آهي. ماڻهن کي ٻڌايو ته عقلمنديءَ سان زندگي گذارڻ جو ڪهڙو رستو آهي ۽ ان کي ڪهڙيءَ ريت حاصل ڪري سگهجي ٿو؟ هڪڙي ڪامل جراح وانگر هن ڳالهه تي زور ڏيو ته مرده انگ کي ڪٽي ڦٽو ڪرڻ وڌيڪ بهتر آهي، نه ته هو سڄي جسم ۾ زهر پيدا ڪري ڇڏيندو.

جيڪڏهن توهان مشينن ۽ ڪاريگريءَ جو اڀياس ڪيو آهي، ته مهرباني ڪري ٿورو اوڏو اچي مون کي ٻڌايو ته توهان جي ڪو جنائن جو ڪهڙو نتيجو نڪتو؟ اڃا تائين، جي ماڻهو مستقبل جي بهتريءَ جو رستو وٺڻ کان گهٻرائين ٿا، تن کي وشواس ڏياريو ته هن وقت تائين انسان جيڪو علم حاصل ڪري چڪو آهي، تنهن جي ذريعي ئي وڏيون وڏيون ڪو جنائون ڪري سگهجن ٿيون. هنن کي سمجهايو ته جيڪڏهن موجوده ڪارخانن جي واڳ ڇڏي ڇڏڻ جيترن سرماييدارن جي بچاءَ عام جنٽا جي هٿ ۾ هوندي، ته ان مان جيڪو ڦل نڪرندو، سو سچ پچ ته حيران ڪندڙ هوندو.

جيڪڏهن سڀيئي ماڻهو فقط انسان ذات جي بهتريءَ کي مدنظر رکي شيون پيدا ڪن، ته پيداوار اڃا کان تمام گهڻي وڌائي سگهجي ٿي.

جيڪڏهن توهين شاعر، چترڪار، آرٽسٽ ۽ سنگيت وديا جا ماهر آهيو ۽ توهين پنهنجي فرض کي چڱيءَ طرح سڃاڻو ٿا، پنهنجي فن جي اهميت ۽ فائدي کي پڻ محسوس ڪريو ٿا، ته پوءِ مون وٽ اچو ۽ پنهنجي قلم، پينسل، برش ۽ هٿوڙيءَ کي ۽ پنهنجن ويچارن کي انقلاب جي راهه ۾ لڳايو. پنهنجي اُتساهه پيدا ڪندڙ چرچائن خواه آرٽ ۽ ڪاريگريءَ جي ذريعي انهن بهادرانه ڪارنامن جو نقشو ڪڍي ڏيکارو. جنهن ۾ مظلوم جنتا ظالمن جو مقابلو ڪري رهي هجي. نوجوانن جي دلين ۾ انقلاب جي اها باهه پيدا ڪريو جهڙي اسان کان اڳ گذريل انقلابين جي دلين ۾ موجود هئي. زالن کي سمجهايو ته جيڪو مرد يا پتي پنهنجي زندگي انسان ذات جي خدمت ۽ پلائيءَ ۾ صرف ڪري ٿو، سو ئي هڪ اهڙو انسان آهي، جنهن تي آئينده نسل هميشه فخر ڪري سگهن ٿا. ماڻهن کي انهيءَ ڳالهه جي پڪ ڏياريو ته انقلاب کان پوءِ، هنن جي زندگي ڪيتري قدر نه شاندار ٿي سگهي ٿي. سماج سرشتي ڪري جيڪي خرابيون پيدا ٿين ٿيون ۽ جيڪا دنيا ۾ بي چيني ڦهلجي ٿي، تن کان پڻ هنن کي واقف ڪريو.

پڇاڙيءَ ۾ توهين سڀ ماڻهو جن وٽ علم، گفتار جي طاقت ۽ لياقت خواه محنت جا ڳڻ آهن ۽ انهيءَ سان گڏ جيڪڏهن توهان جي دلين ۾ ذري جيتري به همدردي موجود آهي، ته اچو پاڻ اچو ۽ پنهنجن دوستن کي به وٺي اچو ۽ پنهنجن خدمتن کي انهن ماڻهن جي لاءِ وقف ڪريو جن کي اوهان جي سڀ کان وڌيڪ ضرورت آهي. پر ايترو ياد رکجو ته جيڪڏهن توهين اچو ٿا ته مالڪ بڻجي نه، پر هڪڙا ساٿي، رفيق ۽ دوست بڻجي اڳتي وڌو. هن ميدان ۾ توهين حڪومت ڪرڻ لاءِ ڪونه ٿا اچو، پر هڪ نئين زندگيءَ ۾ داخل ٿيڻ خواه هڪ نئين طاقت حاصل ڪرڻ لاءِ اچو ٿا، جنهن جي ذريعي مستقبل ۾ توهين ۽ توهان جا لکين ڪروڙين ڀائر زبردست ترقي ۽ ڪاميابي حاصل ڪري سگهندا. توهان جو ڪم فقط ماڻهن کي اپديش ڏيڻ نه آهي، پر اوهان جو مکيه فرض جنتا جي قدرتي خواهشن کي جاچڻ، هنن کي سمجهائڻ ۽ صحيح رستي تي لڳائڻ آهي. اهو ڪم توهان کي بنا ڪنهن آرام يا جلد بازيءَ جي، پنهنجي مڪمل اتساهه ۽ سڄيءَ حياتيءَ جي تجربي کي لڳائي، پورو ڪرڻو پوندو. فقط ائين ڪرڻ سان ئي توهين پنهنجي ضمير جي آواز مطابق هڪ اعليٰ زندگي بسر ڪري سگهو ٿا. تڏهن توهين ڏسندا ته انهيءَ راهه ۾ توهان جون سڀ ورتل ڪوششون ڪامياب ۽ سڦل ٿي رهيون آهن. جڏهن هڪ دفعو توهان جي عمل خواه توهان جي دلي ارادن جي وچ ۾ هن قسم جي هڪ اعليٰ درجي جي ايڪتا قائم ٿي ويندي، ته پوءِ توهان ۾ ڪم ڪرڻ جي هڪ اهڙي طاقت پيدا ٿيندي، جنهن جو هن وقت تائين توهين تصور به نه ڪري سگهيا هوندا ۽ جا طاقت هن وقت تائين توهان جي اندر ۾ سجاڳ ٿي نه ٿي آهي. انهيءَ طريقي توهين عام جنتا جي وچ ۾ رهندي، سچ، نڀاءُ ۽ هڪجهڙائيءَ کي قائم ڪرڻ لاءِ هڪ

اڏول ۽ اٽل جدوجهد جاري رکي سگهندا، جنهن جي ذريعي توهين عام کي پنهنجو احسانمند بڻائي سگهندا. ڪهڙي به ڪٽنب جا نوجوان هن کان وڌيڪ پيءُ ڪنهن به اعليٰ زندگيءَ جي خواهش رکي نٿا سگهن.

مان، پڇاڙيءَ ۾ پاڻ کي اعليٰ درجي جو ماڻهو سڏائيندڙن ۽ دولتمندن کي به اهو چوندس ته توهان جي جيوت ۾ جيڪي خرابيون پيدا ٿين ٿيون، انهن کان چوٽڪارو حاصل ڪرڻ لاءِ توهان کي به لاچار ٿي - جيڪڏهن توهين سچ ۽ انصاف جا پوڄاري آهيو - سماج وادين ڏانهن ئي اچڻو پوندو. هنن سان گڏجي ڪم ڪرڻو پوندو ۽ هنن سان ملي سماجڪ انقلاب جي ڪاميابيءَ لاءِ ڪوشش ڪرڻي پوندي. هيٺ ڏنل اوهان کي معلوم ٿيو هوندو ته هي سڌانت (اصول) ڪيتري قدر ته سپاويڪ ۽ آسانيءَ سان سمجهه ۾ اچڻ جهڙا آهن، پر جيڪڏهن اسين ڪنهن اهڙي ماڻهوءَ کي هيءَ ڳالهه سمجهائڻ چاهيون، جنهن تي سرمايه دارن ۽ انهن جي ايجنٽن جي ڳالهين ۽ ڪمن جو پورو اثر پئجي چڪو آهي، ته پوءِ اهو ضرور آهي ته اسان کي ائين ڪرڻ ۾ گهڻن جا ڀول پٿرا ڪرڻا پوندا، گهڻن ئي ڀونڱين جا ڀونڱ ظاهر ڪرڻا پوندا، ۽ ڪيترين ئي خود غرضين کي متاڻو پوندو.

● هيٺ ڏنل مان غريب طبقي جي نوجوانن کان ڪجهه پڇڻ چاهيان ٿو، پر هن دور ۾ ان بابت گهڻيءَ سمجهائيءَ جي ضرورت ڪانهي، ڇاڪاڻ ته جيتوڻيڪ توهان ۾ همت ۽ سمجهه جو مادو ڪٿي گهٽ هجي، پر حالتن جي دٻاءُ ڪري توهان کي پنهنجو پاڻ سماج وادي بڻجڻو پوندو.

جو نوجوان غريب، ڪٽنب ۾ پيدا ٿي، پنهنجي طاقت کي سماج واد جي ڪاميابيءَ لاءِ صرف نٿو ڪري، سوا هو ثابت ٿو ڪري ته کيس مرض جي اصلي علاج جي ڪابه خبر ڪانهي ۽ هو اوندهه ۾ تاقوڙا هڻي رهيو آهي. ڇا توهان کي اهو وقت ياد آهي، جڏهن توهين اڃا ٻار هئا ۽ سرديءَ جي موسم ۾ هڪڙي ڏينهن پنهنجي ننڍڙي ايوان ۾ راند ڪري رهيا هئا؟ انهيءَ وقت توهان پنهنجي ڦاٽل ڪپڙن جي ڪري تڏ ۾ ڏکي رهيا هئا ۽ توهان جي چڱل جتئين ۾ ڀڄڻ مٿي ڀريل هئي. ان وقت توهان ڪن ٿلهن متارن چوڪرن کي خوب اچن ڪپڙن سان سڙڪ تان لنگهندي ڏٺو، ۽ هي به توهان ڏٺو هوندو ته جيتوڻيڪ انهن ٻارن کي اعليٰ کان اعليٰ ڪپڙا پيل هئا، پر عقل ۽ ڪم ڪرڻ جي طاقت ۾ اهي ڪنهن به صورت ۾ توهان کان خواهه توهان جي ساٿين کان وڌيڪ نه هئا. انهيءَ کان پوءِ لاچاريءَ کان، توهان کي هڪڙي گندي ڪارخاني ۾ بند ٿيڻ بعد، صبح جو ڇهين بجي کان وٺي رات جو ائين ڏهين بجي تائين، مشينن سان گڏ مشين بڻجڻو پوندو، ۽ ورهين تائين رات ڏينهن مشينن جي ٺڪا ٺوڪيءَ ۾ رهي، پاڻ کي به ساڳيءَ طرح مشينن جي ڀرڻ وانگر گسائڻو ۽ ڪمزور ڪرڻو پوندو. انهيءَ وچ ۾ هو ٿلهن متارا چوڪر بنا

ڪنهن فڪر ۽ ڳڻتيءَ جي اسڪولن، ڪاليجن ۽ يونيورسٽين ۾ تعليم حاصل ڪندا رهيا. اُهي ساڳيا شاهوڪاري ٻار، جي عقل ۽ فهم ۾ سچ پچ توهان کان گهٽ آهن، پر ڇاڪاڻ ته کين تعليم حاصل ڪرڻ جو چڱو موقعو مليو آهي، تنهن ڪري اڄ هو توهان جا مالڪ ۽ آقا آهن ۽ زندگيءَ جي سڀني خوشين خواه تهذيب ۽ شائستگيءَ جي سڀني ذريعن کي بلڪل فرحت ۽ مزي سان استعمال ڪري رهيا آهن.

پر توهان جو اڄڪلهه ڪهڙو حال آهي؟ توهين روزانو ڪم تان موٽي هڪڙي ننڍڙي اونداهي ۽ سمر کاڌل گهر ۾ اچو ٿا، جتي هڪڙيءَ تنگ جاءِ اندر پنجن ڇهن ماڻهن کي جانورن وانگر رهڻو پوي ٿو، انهيءَ ساڳيءَ ڪوٺيءَ ۾ توهان جي ماءُ آهي، جا پنهنجي حياتيءَ کان بيزار ٿي چڪي آهي ۽ وڏيءَ عمر جي ڪري نه، پر گهڻيءَ ڳڻتيءَ ۽ فڪرات جي ڪري بيدي ٿي ويئي آهي ۽ جا توهان کي پڻ کائڻ لاءِ سڪل ماني ۽ پائڻيءَ وانگر پتري دال ڏيڻ لاءِ مجبور آهي. هوڏانهن توهان جي سامهون سوچ ويچار ڪرڻ لاءِ هميشه هڪڙو ئي سوال رهي ٿو— ”مان دڪاندار کي اتي جا پئسا ڪٿان ڏيندس، ۽ پيءُ ڏينهن جيڪا جاءِ جي مساوڙ ڏيئي اٿن، سا ڪٿان ادا ڪندس؟“

ڇا، توهين انهيءَ قسم جي ئي دڪن سان پيريل زندگي بسر ڪرڻ چاهيو ٿا، جهڙي توهان جا ماءُ— پيءُ ٽيهن چاليهن ورهين کان گذاري چڪا آهن؟ ڇا، توهان فقط ٻين ماڻهن جي جسماني ۽ مالي فائدين، سندن عيش ۽ آرام لاءِ سڄي عمر ائين ئي ڏورن وانگر وهندا هئا؟ ۽ پاڻ صبح کان وٺي سانجهيءَ تائين رڳو انهيءَ ئي ڳڻتيءَ ۾ ڦاٿل رهندا ته سڀاڻي کائڻ لاءِ مانيءَ تڪر نصيب ٿيندو يا نه؟ ڇا، ٿورن آلسي ماڻهن کي هر قسم جي عيش ۽ آرام جو سامان ميسر ٿيندو رهي ۽ توهين انهن شين کان هميشه جي لاءِ محروم رهو، جن جي ذريعي زندگيءَ جو لطف حاصل ٿئي ٿو.... توهين رات— ڏينهن جي محنت ڪري پاڻ کي هيٺو ۽ ڪمزور بڻائيندا ۽ اُن جي عيوض، جڏهن تڪليف جو وقت اچي، تڏهن دڪ پوڳڻ قبول ڪندا؟

ڇا، توهين فقط انهيءَ قسم جي زندگي بسر ڪرڻ چاهيو ٿا؟

شايد توهين انهيءَ لاءِ به تيار ٿي وڃو! توهان کي جنهن حالت ۾ هيئن رهڻو پوي ٿو، تنهن مان ٻاهر نڪرڻ جو ڪو رستو نه ڏسي، شايد توهين هيئن چوڻ لاءِ مجبور ٿيو ته ”جڏهن سڄي دنيا هن مصيبت ۾ مبتلا آهي ۽ جڏهن اسين انهيءَ حالت مان نڪري ٻاهر ٿيڻ لاءِ ڪجهه ڪري به ڪونه ٿا سگهون، تڏهن اسان کي اها حالت برداشت ڪرڻ گهرجي. اهڙيءَ حالت ۾ فقط اهو ممڪن آهي ته محنت ڪندا رهون ۽ جهڙيءَ طرح به ٿي سگهي، زندهه رهڻ جي ڪوشش ڪريون.“

چڱو! جيڪڏهن توهان جواهر ٿي ويچار آهي، ته پوءِ ڪنهن ڏينهن زندگيءَ جو ڪونو ڪو واقعو پاڻهي توهان جون اکيون کوليندو.

هڪڙي سال ملڪ ۾ ڏڪار پوي ٿو— اهڙو ڏڪار نه، جهڙا اڳي به هر هر پوندا رهندا هئا ۽ ڪجهه وقت گذرڻ کان پوءِ ختم ٿي ويندا هئا، پر هڪ اهڙو ڏڪار پوي ٿو، جو هر ڪنهن قسم جي واپار ۽ ڪاريگريءَ کي پوريءَ طرح نيست و نابود ڪري ڇڏي ٿو، جو هزارن مزدورن کي مصيبت ۾ مبتلا ڪري ڇڏي ٿو، جو سَوَن ڪٽين جو نالو نشان مٽائي ڇڏي ٿو. توهين پڻ ٻين وانگر هن مصيبت کان بچڻ لاءِ هٿ پير هلايو ٿا. پر جلد ئي توهين ڏسندا ته ڪهڙيءَ طرح نه توهان جا ٻار زالون ۽ مت مائٽ آهستي آهستي بڪ جي باهه ۾ وڪوڙيا وڃن ٿا، ۽ توهان جي اکين سامهون موت جو شڪار ٿين ٿا. فقط پوري ۽ طاقتور کاڌي جي گهٽتائيءَ ۽ دوا درمل جي ڪميءَ ڪري، هو پنهنجي حياتي هڪڙيءَ ڇڄل ڪٽ تي ئي پوري ڪري ڇڏين ٿا. پر اهڙي ساڳئي ڏکئي وقت، مالدار ماڻهو وڏن وڏن شهرن جي شاندار سڙڪن تي، سينگاريل محلاتن جي اندر، زندگيءَ جا مزا اڏائيندا نظر اچن ٿا، ۽ هنن بڪ ۾ مردن جو هو ڀلجي به خيال ڪونه ٿا ڪن. تڏهن توهين سمجهندا ته موجوده سماج ڪيتري بقدر نه نفرت جي لائق آهي. هن بعد توهين ڏڪار جي اصلي ڪارڻ تي ويچار ڪرڻ شروع ڪندا ۽ پنهنجي کوجنا جي ذريعي توهين هن نندڻ جوڳيءَ حالت جي اصلي پيدا ڪان چڱيءَ طرح واقف ٿي ويندا، جنهن جي ڪري لکن ماڻهن کي ٿورڙن نڪمن ۽ تڇ ماڻهن جي لالچ جو شڪار بڻجڻو پوي ٿو ۽ انهن جي مهربانيءَ جي سهڪاري حياتي گذارڻي پوي ٿي. تڏهن توهين سمجهندا ته سماج وادين جو هي چوڻ بلڪل درست آهي ته موجوده سماج کي پيرن کان وٺي مٿي تائين بلڪل چڱيءَ طرح تبديل ڪرڻ جي ضرورت آهي، ۽ اهڙي تبديلي آڻي به سگهجي ٿي.

هيئن اسين مٿين ڳالهين کي ڇڏي خود توهان جي شخصي مثال تي ويچار ڪريون ٿا. هڪڙي ڏينهن توهان جو مالڪ توهان جي روزاني مزدوريءَ کي اڳي کان به وڌيڪ گهٽائڻ جي ڪوشش ڪري ٿو، ۽ اهڙيءَ ريت توهان جي ذريعي پنهنجيءَ تجوڙيءَ ۾ اڳي کان به گهڻو ڏن گڏ ڪرڻ جي ڪوشش ڪري ٿو. توهين ڪيتري به ڪٽي اهڙيءَ بي انصافيءَ جي مخالفت ڪندا، پر هو توهان کي گهمندڙ سان جواب ڏيئي چوندا: ”نڪري وڃو ۽ وڃي گاهه کائي گذارو ڪريو— جيڪڏهن توهين ايتريءَ مزدوريءَ تي ڪم ڪرڻ لاءِ تيار نه آهيو!“ تڏهن توهين سمجهندا ته توهان جو مالڪ توهان کي فقط رين وانگر هڪلڻ تي نٿو چاهي، پر هو سچ پچ ته توهان کي هڪڙو گهٽ درجي جو جانور سمجهي ٿو. هو توهان کي نوڪريءَ جي ذريعي پنهنجي ظلمي چيني ۾ رکڻ سان ئي خوش نٿو ٿئي، پر هو چاهي ٿو ته توهان کي پوريءَ طرح پنهنجو غلام ڪري رکي. اهڙي وقت يا ته توهين سندس اڳيان ڪنڌ جهڪائي انسانيت جي شرف کي تانجلي ڏيئي (اڇلائي، خيرباد چئي) ڇڏيندا، ۽ وڏي کان وڏي بي عزتي سهندي به

پنهنجي حياتيءَ جا ڏينهن پورا ڪندا. يا وري توهان جو رت تھڪڻ لڳندو ۽ توهين پنهنجي انتهائي ڏلت کي ڏسي، ڏڪي ويندا ۽ اُن ظالم ۽ مغرور انسان کي جهڙي جو تهڙو جواب ڏيندا. تڏهن توهان کي نوڪريءَ کان الڳ ٿي رستن تي ڏڪا کائڻا پوندا، ۽ توهين آخر سمجهي ويندا ته سماج وادين جو هي چوڻ بلڪل ٺيڪ آهي ته ”اُتي ڪڙا ٿيو ۽ آرٽڪ (اقتصادِي) غلاميءَ جي خلاف بغاوت جو جهنڊو بلند ڪريو.“ تڏهن توهين سماج وادين وٽ ايندا ۽ اُنهن سان شامل ٿي اهڙي ڪوشش ڪندا، جنهن جي ذريعي هر ڪنهن قسم جي اقتصادي (آرٽڪ)، سياسي خواهه معاشرتي (سماجڪ) غلاميءَ جو هميشه لاءِ خاتمو ٿي وڃي.

• ڪنهن ڏينهن توهان کي اُنهيءَ موهيندڙ شڪل نوجوان عورت جو قصو ٻڌڻ ۾ ايندو، جنهن جي مستاني ڄال، رسيلي گفتگو ۽ شريفانه ورتاءَ جي ڪري توهان جو من خوشيءَ وچان اُڇلون ڏيندو هو. هوءَ ورهين تائين پنهنجي حالت سدائون لاءِ هرڪا ڪوشش ڪندي رهي. پر آخر مايوس ٿي ڪنهن وڏي شهر ڏانهن هلي آئي. کيس اها ڄاڻ هئي ته اهڙي هنڌ سندس جهڙيءَ نوجوان عورت جو گذارو ڪرڻ ڏکيو هوندو آهي، پر تڏهن به کيس اها اُميد هئي ته محنت مزوري ڪري پيو ته پنهنجو پيٽ ته ضرور پالي سگهندي. پر توهان کي خبر آهي ته اُن کان پوءِ نتيجو ڪهڙو نڪتو؟ هڪڙو شاهوڪار نوجوان کيس منيون منيون ڳالهيون ٻڌائي، پنهنجي گهر وٺي ويو، جنهن بعد هن نوجوان عورت پنهنجو پاڻ ڪٿي هن مالدار نوجوان جي حوالي ڪيو، پر ٿورن ڏينهن ۾ ئي ان نوجوان پنهنجي نفساني خواهش جي پورائيءَ کان پوءِ هن کي کير ۾ پيل مک وانگر هڪالي ٻاهر ڪڍيو. هيئن سر تي هڪ ٻار جو بوجھ به هو. هوءَ ڏاڍي همت پري زال هئي ۽ لڳاتار مشڪلاتن جو مقابلو ڪري، هن جا حواس ڪم ڪرڻ کان جواب ڏيئي بيٺا، ۽ هن پنهنجي زندگيءَ جا پويان پساهه هڪڙيءَ خيراتي اسپتال ۾ پهچي ختم ڪيا.

غريب پيئرو! ڇا اهڙين حالتن کي ڏسي توهين خاموش رهنديون، ۽ هن ڏلت مان نڪري ٻاهر ٿيڻ جو ڪوبه اُپاءُ ڳولي نه لهنديون؟ جڏهن توهين پنهنجي ٻار کي کير پياريندي ۽ سندس نرم وارن تي هٿ گهمائيندي، کيس پيار ڪنديون آهيو، تڏهن ڇا توهان جي من ۾ ڪڏهن هيءَ به خيال بيدا ٿيو آهي ته جيڪڏهن سماج جي موجوده حالتن ۾ ڪو ڦيرو نه آيو ته پوءِ توهان جي هن گود ۾ پيل ٻار جو اڳتي هلي ڪهڙو حشر ٿيندو؟ ڇا، توهان ڪڏهن هن ڳالهه تي ويچار ڪونه ڪيو آهي، ته توهان جي معصوم پيئرن خواهه توهان جي اولاد جو اڳتي هلي ڪهڙو حال ٿيندو؟ ڇا، توهين چاهيو ٿيون ته توهان جا ٻار به ساڳيءَ طرح گاهه ۽ ٻوٽن وانگر بيٺا ٿي ختم ٿي وڃن، جهڙيءَ طرح توهان جا ابا ڏاڏا پيدا ٿيا ۽ ختم ٿي ويا؟ ڇا، توهان جي مردن کي هميشه هن ڳالهه جي ئي ڳڻتي رهي ته سڀاڻي روتي ڪٿان ملندي ۽ هنن جي وندر لاءِ سواءِ تازيءَ جي دڪان

جي ٻي ڪابه جاءِ نه هجي؟ ڇا، توهان جي اها ئي چاهنا آهي ته توهان جا پتي ۽ پٽ هميشه لاءِ اُنهن حرامخورن جي مهربانيءَ جا محتاج رهن، جن کي لکن جي ملڪيت پنهنجن وڏن جي ورثي ۾ سواءِ ڪنهن محنت جي پنهنجو پاڻ ملي ويئي آهي ۽ جي اُنهن کي نوڪر رکي، پاڻ کي وڌيڪ سڪيو رکڻ چاهين ٿا؟ ڇا، توهان کي هي پسند آهي ته هو فقط ڪنهن وڏي ماڻهوءَ جا هميشه لاءِ غلام ۽ ٻڏا ٻانها ٿي رهن، سندن بندوقن جو شڪار ٿيندا رهن ۽ ٻين جو مال هڙپ ڪندا سرماييدارن جي نفعي جي ڪيتيءَ ۾ هميشه جيان پنهنجن هڏن ۽ ماس کي پاڻ وانگر ڪم آڻيندا رهن.

نه، هرگز نه، مون کي چڱيءَ طرح خبر آهي ته توهان جو رت تھڪڻ لڳندو آهي، جڏهن توهين ڏسنديون آهيو ته توهان جا پتي وڏي اُتساهه ۽ مضبوط ارادي سان استراتيڪ چالو ڪري پڇاڙيءَ ۾ هٿ ٻڏي، مغرور مالڪن جي اُتسهاڻيندڙ شرطن کي، ٿوريءَ تڪليف اچڻ ڪري، ڪٿي قبول ڪندا آهن. مان مڃان ٿو ته توهين اُنهن بانڪن بهادرن کي آدرشي ۽ بااُصول سمجهنديون آهيو، جن آزاديءَ جي حفاظت لاءِ پنهنجن سرن جي پيٽا ڏني آهي. مون کي پڪ آهي ته توهين پنهنجين اُنهن پيئرن کي عزت جي نظر سان ڏسنديون هونديون، جن ظالم حاڪمن جي ظلم ۽ اُتساحار جو مقابلو ڪري، غريب جنتا تي ٿيل ظلمن جو پورو بدلو ورتو آهي. مون کي هي به وشواس آهي ته جڏهن توهين ٻين ملڪن جي اُنهن بهادر عورتن جو ذڪر پڙهنديون آهيو، جن انقلاب جي وقت گولين جي نڪا نوڪيءَ ۾ بيهي، پنهنجن مردن کي سندن بهادريءَ جي ڪري زبردست اُتساهه ڏياري. پنهنجي حب الوطنيءَ جو ثبوت ڏنو هو، تڏهن توهان جي دل اُتساهه وڃان ٿا ڏيڻ لڳندي آهي.

تنهن ڪري اي غريب محنت ۽ مزدوري ڪندڙ نوجوان، پاڻرو ۽ پيئرو هاريو ۽ مزدور ڪاريگرو ۽ سپاهيو! توهين سڀ پنهنجن حقن کي سمجهو ۽ اسان سان گڏجي هلڻ لاءِ تيار ٿيو. توهين اچو ۽ پنهنجن ٻين غريب ۽ پورهيت ڀائرن سان گڏجي، انهيءَ انقلاب عظيم جي تياريءَ لاءِ ڪوشش ڪريو، جو غلاميءَ جي نام و نشان کي مٽائي ڇڏيندو، پراڻن ردي خيالن جو خاتمو ڪندو ۽ سڄيءَ انسان ذات لاءِ هڪ نئين خوشحال ۽ آزاد زندگيءَ جو رستو کوليندو. اهڙي انقلاب لاءِ جو سموري انساني سماج جي وچ ۾ سڄي آزاديءَ، برابريءَ ۽ عالمگير برادريءَ جو بنياد وجهندو، انهيءَ انقلاب لاءِ جو سڀ کي ڪم ڪرڻ لاءِ مجبور ڪندو، جو سڀ کي ڪم ڪرڻ جو موقعو ڏيندو، جنهن جي ذريعي انسان پنهنجي پورهئي جو ڦل پاڻ پوري آندڻ سان حاصل ڪري سگهندو، ۽ جنهن جي ذريعي انسان پنهنجي فطرتي طاقتن کي چڱيءَ طرح استعمال ڪري سگهندو، ۽ پوءِ سڀني جي زندگي ضمير ۽ انسانيت جي مطابق هوندي.

ڪنهن کي به اهو چوڻ جو موقعو نه ڏيو ته اسين تعداد ۾ گهٽ آهيون، تنهن ڪري انهيءَ عظيم مقصد کي حاصل ڪرڻ جي اسان ۾ طاقت ئي ڪانهي. پوريءَ طرح اندازو لڳائي ڏسو ته جي ماڻهو هنن ڏاڍاين کي سهي رهيا آهن، تن جو تعداد ڪيترو آهي؟ اسين هاري جي ٻين لاءِ محنت ڪريون ٿا، ۽ پئسي وارن کي ڪڻڪ ڪارائي، پاڻ جوئر ۽ باجهريءَ جي ڍوڍي تي گذارو ڪريون ٿا، سي ڳڻت ۾ ٿورا نه پر ڪروڙين آهيون. اسين مزدور ۽ ڪوري ريشم ۽ مخمل اُٺيون ٿا، پر اسان جي بدن تي فقط ڦاٽل اڳڙيون ويڙهيل آهن، اسين تمام وڏي تعداد ۾ آهيون. جڏهن ڪارخانن ۾ موڪل جو گهڻو وڃندو آهي، تڏهن اسين وڏن وڏن شهرن جي ڪشادين سڙڪن تي سمنڊ جي لهرن وانگر چائنڊجي ويندا آهيون.

اسين سپاهي، جن کي آفيسرن جي حڪمن سان ۽ ڏنڊي جي زور تي هلايو وڃي ٿو ۽ جيڪي هميشه گولين جي وسڪاري هيٺ رهون ٿا، پر ان جي عيوض انعام تمغا ۽ پينشنون فقط اسان جي آفيسرن کي ملن ٿين، اسين سپاهي، جن کان پنهنجن ڀائرن تي گولين هلائڻ کان سواءِ ٻيو ڪوبه ڪم ڪونه ٿو ورتو وڃي. اسين ايتري ته تعداد ۾ آهيون، جو جنهن ڏينهن اسين هنن ٿلهن متارن آفيسرن جي سامهون (جيڪي وڏي رعب سان اسان تي حڪم هلائيندا آهن) سينا ساهي اوچي ڳاٽ بيهي وڃون، ته هنن جا چهره بلڪل زرد ٿي ويندا ۽ کين هڪدم ڪنٺي وٺي ويندي.

سچ پچ ته اسين سمورا ماڻهو روزانو جيڪي ظلم سهون ٿا ۽ رات ڏينهن اسان جي جيڪا بيعزتي ڪئي وڃي ٿي، سي ايتري ته وڏي تعداد ۾ آهيون، جن جو ڪوشمار ٿي ٿي نٿو سگهي. اسين انهيءَ مها ساگر جيان آهيون، جيڪو هر چيز کي پاڻ ۾ سمائي ڇڏي ٿو ۽ هر چيز کي گهي سگهي ٿو.

جنهن ڏينهن اسين مٿين ذڪر ڪيل ڳالهين کي عمل ۾ آڻڻ جو پورو پورو ارادو ڪنداسون، انهيءَ ڏينهن، انهيءَ گهڙيءَ انصاف قائم ٿيندو ۽ ان کان پوءِ ئي دنيا جا سمورا ظالم ۽ اتياچاري خاڪ ۾ ملي، ناس ٿي ويندا.